

तोरा संगे जयबौरे कुजबा

(3)

रामभरोस कापड़ि 'भ्रमर'

तोरा संगे
जयबौरे कुजबा



मैथिली अकादमी, पटना

प्रकाशक :

मैथिली अकादमी,
४/बी, श्रीकृष्णपुरी,
पटना : ८००००१

(C) मैथिली अकादमी

पहिल संस्करण : १९८७

प्रति : एगारह सय

मूल्य : सजिलद : टाका
अजिलद : टाका

मुद्रक
मुरलीधर प्रस,
मुसल्लहपुर, पटना-६

प्रस्ताविकी

आधुनिक मैथिली कथा साहित्य बहुत लोकप्रिय बनि गेल अछि । आजुक संघर्षशील युगमे थोड़ समयमे साहित्यिक रसास्वादन करबाक ई सभसँ उपयुक्त विधा सिद्ध भए रहल अछि । तँए अकादमी बहुआयामी कथा-संग्रहक प्रकाशनक प्रति बहुत सचेष्ट आ सक्रिय अछि । एही क्रममे प्रस्तुत अछि मैथिलीक नवोदित कलाकार श्री रामभरोस कापड़ि 'भ्रमर'क एक अमूल्य भेंट : 'तोरा संगे जयबो रे कुजबा' । हिनकामे अपन आंचलिकताक समग्र सौरभ अछि । नेपालमे मैथिलीक लेखन ओ नवनिर्माणमे जे सक्रिय कार्यक्रम होइत रहल अछि, ताहिमे 'भ्रमर' जी अग्रणी छथि । मिथिलाञ्चलक बहुत पैघ भाग नेपालमे पड़ैत अछि । तँए आधुनिक मैथिली साहित्यकेँ नेपालक माटिपानिक जे जीवित सन्दर्भ अछि ताहिसँ जोड़ल रहब आवश्यक थीक । हिनक प्रस्तुत संकलनमे कथाक बहुविध आयाम, दिशा ओ दृष्टि उजागर भेल अछि । आशा अछि, मैथिलीक प्रेमी-पाठक एकर स्वागत करताह ।

कार्तिकधवला त्रयोदशी
३-११-८७

अध्यक्ष

प्रकाशिकी

“तोरा संगे जयबौ रे कुजबा” श्री राम भरोस कापड़ि ‘भ्रमर’ लिखित एक चुनल कथा-संग्रह थिक। एहिमे समकालिक परिवेशमे जनसामान्यक व्यथा-कथा ओ खटमीठ अनुभवक बड़ा हृदयग्राही चित्रण भेल अछि। आजुक भोगल यथार्थ जटिल मनोग्रन्थि, भफाइत जिनगी आ उधियाइत मोन, टुटैत जीवन-मूल्य आ भसियाइत लोक एवं व्यक्तिक घुटन, परिवारक टुटन आ समाजक भाग-दौड़क एहि संकलनमे सजीव परिदृश्य अछि। अत्यन्त सहज ओ संवेदनशील शैलीमे मानव-मनोभावक विराट चित्राधार तैयार कयल गेल अछि। जिनगीक विशाल अनुभवक तानी-भरनीसँ कथाक इन्द्रधनुषी हार सजाओल गेल अछि। विद्वान कथाकारक दृष्टि सूक्ष्मातिसूक्ष्म आ सत्यान्वेषी छनि। माटिपानिक जीवित परिवेश, क्षणिकसँ क्षणिक दृश्यक सघन मानसिक ऊहापोह ओ आवेग-संवेगमय गहनानुभूतिक उन्मेषमे लेखक बेस प्रभावी छथि। शिल्प ओ कथ्यक अनुरूप यथोचित पृष्ठभूमिक निर्माणमे, कौतूहलक सृजनमे, सम-विषम पात्रसृष्टि द्वारा कथ्यक प्रभावकारितामे ओ जेहन चरित्र तेहने भाषा देबामे लेखक सिद्धहस्त छथि। अपन संग्रहेक एक पसिन्नगर कथाक आधारपर एकर शीर्षक गढ़ल गेल अछि। उपेक्षित-दलितवर्गक व्यथा-कथा, सहजानुभूति ओ देशकालक चित्रणमे ई बेजोड़ छथि। आर्थिक विषमता, सामाजिक विसंगति, मनोवैज्ञानिक संघर्ष, यौन-कुण्ठा आ वर्जनाक कारण समाजक बदलैत परिवेशक एत’ तलस्पर्शी चित्र अछि। ‘भ्रमर’जीक कथामे लोकमञ्चक बहुत रास सामग्री भरल अछि।

आजुक विज्ञानक भागदौड़क युगमे कथा अभिव्यक्तिक सर्वोच्च माध्यम सिद्ध भ’ रहल अछि। एकर लोकप्रियता दिनानुदिन बढ़ि रहल छैक। थोड़ समयमे मार्मिकताक झाँकी अन्यत्र कत’ भेटत ? नारीक नोराइत आँखि देखबाक हो वा दुबायल आँचर, पुरुषक जटिलतम मनोग्रन्थि देखबाक हो वा ओकर संघर्षक अन्हड़-बिहाड़ि सर्वहाराक आक्रोश देखबाक हो वा शासनतन्त्रक मिरंकुलता, सेक्सक बेचैनी देखबाक हो वा अर्थक परेशानी, नग्न यथार्थ अथवा मखमली आदर्शमे भ्रमण

(२)

करबाक हो एवं जनवादक भूत देखबाक हो वा समाजवादक देवता—सभ एक्के ठाम आधुनिक मैथिली कथा साहित्यमे मालाबद्ध भेटत । लोकजीवनक आ ग्रामीण परिवेशसँ चुनल एहने एक नैसर्गिक सुषमा-सौरभसँ सम्पन्न रंग-विरंगी फूलक हार थिक “तोरा संगे जयबौ रे कुजबा” जे सामाजिक वर्जनाक सभ आरि-धुरके तोड़ि ठोस मानववादी घरातल गढ़बाक लेल अपस्यांत अछि । आशा अछि सहृदय पाठकके अपन पड़ोसीक माटि-पानिक ई अमूल्य रंग-टीप बेस जुड़ओतनि । मुद्रणगत त्रुटिक लेल क्षमा ।

कातिकधवला त्रयोदशी

३-६११-१९८८

देवकान्त झा

निदेशक-सह-सचिव

तोरा संगे जयबौ रे कुजबा

क्रम

भगजोगनी/१

अन्हारमे भोतिआयल एकटा सिपाही/६

भोतिआयल बाटक बटोही/१४

नोरक बुन्च/१६

असक्क/२५

माटिक दरद/२६

मनःस्थितिक दंश/३४

टोस/४२

मौसी/४७

आँचर/५२

पाँक/५६

तोरा संगे जयबो रे कुजबा/७०

भगजोगनी

आ रेखाक आँखि डबडबा गेलै ।

हमरा अफसोच होइत अछि हम किए पुछि देलिये किछु । सभक अपन-अपन व्यथा होइत छैक, कथा होइत छैक । कियो ककरो व्यथा थोड़े बाँटि लैत छैक ।

हम पुछितिएक नहि । डेरामे अथलापर गुम-सुम पड़लि रेखाके देखि हमरा आश्चर्य भेल रह्य । दिन भरि बक्-बक् करैत माथ खयबापर उतारु जन्तु एखन एना गुम्म भेल पड़लि अछि—हमरा ठीके अजगुत लागल रह्य आ तँ पुछि देने रहिये—“की बात छै रेखा ? मोन उदास छी ।”

“किछु नहि ! ओहिना किछु सोचा गेल । हँ, अहाँ एत’ बैसब की ? हम कनेक ‘नयाँ सड़क’ सँ भेने आबैत छी”—ओ बातके टारैत हाथमे राखल पर्समे किछु ठिकियाबैत बाजलि ।

“नहि, हम एत’ नहि रहब एसकरि” । हम अनुमान करैत छी, ई ‘दिल्ली बजार’ सँ नयाँ सड़क जा फेर ओतीह तँ एक घंटासँ उपर हमरा एत’ बैस’ पड़त, जे हमरा लेल नितान्त मोश्किल अछि । ते नकारि देलियनि । मुदा, फेर पुछि बैसैत छियनि—“नयाँ सड़क की काज अछि ? हम तँ ओम्हरे जायब । कयने जायब !”

“ई काज अहाँ बुते नहि होयत । हम स्वयं करब”—पर्सके सभारैत बजैत अछि ।

बजैतकाल पर्सके छुअब हमरा किछु सन्देह लगैत अछि । रेखाक संगे हमर आत्मीयता पर्सके जवर्दस्ती छूबाक अधिकार द’ देने अछि । से हम पर्स हाथमे लोकि लैत छी आ पेंच घुमा ओकरा खोलिक’ देखैत छी । पर्समे सोनाक टूटा चूड़ी अ भरैत अछि । आन बस्तुमे ककही, ऐना लागल झड़नी, सेपटीपीन,

लिपस्टीक सभ छैक । मुदा चूड़ी किए ? मोनमे किछु शंका होइत अछि आ हम पुछि दैत छिएक—“ई चूड़ी पर्समे किए छौ ?”

“एकरे काज अछि—बजारमे । एकरा.....” हम बात लोकैत बजैत छी—“दुत, एकरो डिजाइन कोनो बेजाय नहि छैक । किए तोड़बहिक । नीक लगैत छौक ।” हमरा पता अछि । रेखा गहनाक सभदिन सौखीन रहलि अछि । पचास हजार टाकासँ उपरक गहना छैक ओकरा लग । लेटेस्ट डिजाइन की तँ कोनैत अछि अथवा तोड़िके बना लैत अछि । आ तेँ पुछने रहिए ओ प्रश्न ।

मुदा, सएह बात पुछब रेखाक हेतु दुखद भ’ गेलै । ओकर आँखि डबडबा गेलै । भरल आँखिए ओ हमरा दिस तकलक आ कोठलीमे टांगल अपन अत्याधुनिक फैसनमे खिचाओल फोटो दिस टकटकी लगाक’ ताक’ लागलि ।

हम बात बूझि नहि सकलिये । पुनः पुछैत छिए—“ठीके, तौ तखन चूड़ाकेँ करबही की ?”

“हम एकरा बेचबै”—ठोरपर दाँत जमबैत रेखा बाजलि । “अयँ, बेचबै ! गय कथी लय ? तोरा कथीक कमी भ’ गेलौ ? मजाक नहि कर ।”—हम आश्चर्यमे डुबल बहुत रास प्रश्न पुछबा ले’ उताहुल भ’ गेल छी । मुदा रेखाक अनुहारक कठोरता तकर अनुमति नहि दैत अछि ।

“घरक भाड़ा पाँच सय टाका देवाक अछि । घरमे तरकारी नहि अछि । सिहजीकेँ (पति) बनारस पठयबाक अछि । नोकरी करबा ले’ फामँ सब अनबाक अछि । पाइ एक्को टा संगमे नहि अछि, खाली छी । कत’सँ औतैक ई सभ । तेँ ई चूड़ी बेचिक’ काज चला लेब.....” हिचुकि उठैत अछि रेखा आब । कतेक कालसँ जाँतल भाव हिलोरि उठैत छैक । आँखिसँ नीर झहर’ लगैत छक ।

हम अकबक भेल छी । साँचे हम सुनलहुँ अछि ई बात ? ई रेखा स्वयं बाजि रहल अछि । रेखा... एकटा अति ऐय्यास किसिमक जनानी । जकर दैनिक पहिरना साड़ी तीन-साढ़े तीन सय टाकासँ कमक नहि होइत छैक । पचास टाकाक लिपस्टीक, पच्चीस टाकाक नेल-पालिस, डेढ़ सयक सैण्डल—ओकरा लेल

साधारण छैक । बेडरूममे ड्रेसिंग टेबुलपर राखल पाँच सय टाकासँ ऊपरक शृंगार-प्रसाधन एकर आर्थिक आ मानसिक उच्चताक पहिचान भेल करैत छैक ।

आ, से रेखा आइ ।

हम किछु मास पाछाँ चल जाइत छी । काठमाण्डूसँ एकटा पत्र जनकपुर पहुँचल रहय—“जनकपुरसँ किछु तरकारी पठा दिय’ । एत’ उपलब्ध नहि ।” हम विमानसँ पन्द्रह-बीस टाकाक तरकारी कोनो अपेक्षित हाथे पठा देने रहिये । मुदा ओ अपेक्षित तरकारी गलतीसँ त्रिभुवन विमान-स्थलपर छोड़ि डेरा चल गेल रहय । चारि दिनक बाद रेखाकेँ विमान-स्थलसँ फोन गेल रहै जे अहाँक तरकारी आयल अछि । ओ रानीपोखरिसँ टैक्सी भाड़ाक’ विमान-स्थल जाक’ तरकारी लेने रहय । ओ तरकारी अन्वामे ओकरा तीस टाका टैक्सी-भाड़ा लागल रहै । पन्द्रह टाकाक तरकारी आ तीस टाका भाड़ा ।

हम तकरा बाद जखन काठमाण्डू गेल रही तँ डँटने रहिये—“एह, ई कोन बुधियारी भेल ! छोड़ि दितियेक । एतेक महग ।”

बात लोकैत बाजलि रहय—“अरे, अहाँ की बजैत छी ? की भेलै तँ ! तरकारी हम सभ बड़ प्रेमसँ खयने छलहुँ । आखिर प्रेमसँ पठाओल छलै किने !”

हम किछु बाजि नहि सकल रही । बकर-बकर मुँह तकैत रहि गेल रहिये ।

तहिना एकबेर जनकपुरसँ हम अपन एक मित्रकेँ रेखाकेँ कहि देवा ले’ कोनो समाद देन रहियनि । आ, टेलिफोन नम्बर सेहो जे ओ फोनक’ दिह’थिन । से, ओ काठमाण्डू जा फोन कयलकनि, मुदा ओ नहि छलीह । घरक मालकीन सुना देलकनि जे जनकपुरसँ फोन आयल छल—काठमाण्डूसँ अयबा ले’ ।

से जनकपुरमे हम अवाक भ’ गेल रही जखन ओकरा प्लेनसँ उतरि सोझे हमरा डेरामे भेट करबा ले’ अबैत देखने रहिये । पुछलापर ओ, प्रायः गामक कोनो समाद होयतै तेँ ट्रंककाल आयल होयतैक, से बूझि जनकपुर, गाम जयबा ले’ आबि जयबाक बात बाजलि रहय । हमर मित्रक फोनकेँ ट्रंककाल बूझि लेने रहय अ

आबि गेल रहय अति सहज भ' क' । काठमाण्डू सँ जनकपुर आ जनकपुर सँ गाम । पुनः काठमाण्डू । छौ-सात सय टाका सँ कमक खर्च नहि । आ, से तकर कोनो चिन्तो नहि ।

हम काठमाण्डू ए रही । गाम जयबाक रहैक ओकरा । जयबासँ एक दिन पूर्व ओ हमरा पकड़िक' बजार ल' गेलि छलीह । स्वीटर, पेंटक कपड़ा । बेटी ले' फ्राक (६० टाकाक फूल मात्र काढ़ल), घरबला ले' पेंट-शर्ट । अपना ले' तीनटा साड़ी—बारह सय टाकामे । ऊनी प्लाउज । दू हजार टाका सँ बेसीक सामान छल होयतैक । आ, डेरामे कपड़ा सैतैत काल भारू नमरीक एक ईच मोटाइक गद्दी आ ई सभ चीज रेखा जानि-जानिक' हमरा देखयबाक प्रयास कयने रहय । ई हम बेच-बेर नोड करी । ओकरा रईसी खर्चपर हम शंका नहि करी ते' ई सभ पृष्ठभूमि रहैक । हम ओकर खर्च देखी आ मोनमे पूछी जे ई कत'सँ लबैत अछि ।

मुदा, एतेक देखलाक बादो हम किछु पुछि नहि सकल रहिए । किए पुछि-यौक कथू । काठमाण्डूक छोड़ी सभक डिजाइन आ ओकर ऐय्यासी देखि ओकर आमदनीक स्रोत पुछब अपराध मानल जाइत छैक । हमरामे ई अपराध करबाक साहस नहि अछि ।

आ से बुझायल, रेखा गमि गेल रहय । बाजलि रहय मूडमे—“देखू अभि ! ई सभ जे खर्च देखैत छी ओ हमर छोट दरमाहामे की पूरा भ' सकैत अछि ? हम जनैत छी, अहाँ ई सोचल करैत होयब । त' हम साफ बता दी जे विबाहसँ पूर्व हमर एकटा अभिन्न मित्र छलाह—शेखरबाबू । काठमाण्डूक इन्द्र चौकक प्रसिद्ध व्यापारी । सोल्टी हमरा सभकेँ लग अनलक । आ, हम सभ बड़नीक मित्र बनि गेल रही । आइ धरि हमर मित्र हमरा समय-समयपर आर्थिक सहायता देल करैत अछि । दुखक समयमे देल हुनक ई सहयोग एखनो हम 'नहि' नहि कहि पबैत छी । ते' हुनकेपर हमर सभ शान-शौकत । आ पति ... ओ त' बनारसमे पड़ल छथि । हुनका हमरे कमाइ चाही । हम कत'सँ लाबी, तकर हुनका कोनो फिकिर नै । मात्र चाही हुनका टाका, कपड़ा ।”

रेखाक भाषण बार बड़ी काल धरि चलैब जँ एकटा लम्बूसन मरद ओकर

कोठलीमे बेधड़क नहि पैसि गेल रहितैक इशारासँ ओ बता देने रहय जे इएह ओकर मित्र छैक । हम सासान्य शिष्टाचार निभा कोठलीसँ सरकि गेल रही ।

काठमाण्डू सन ठाममे साढ़े तीन सय टाका मासिक भाड़ापर घर ल' क' रहनिहारि रेखाक रईसी, मोनमे तँ कचोट भरैत गेल, मुदा किछु बाजि नहि सकल रही ।

दोसर दिन भेने एयरपोर्टपर हमरा भेट भेल रहय रेखासँ । हपसिक', हमरा देखिते, लगमे आबि बैसि गेलि रहय । अपना प्रेमीकेँ एयरपोर्ट नहि आबि सकबाक कारण कह' लागलि रहय । ओकर भाइ आब'बला रहैक बीरगंजसँ, नहि तँ ओ सभ बेर ओकरा एत' छोड़' अबैत छैक । बड़ भला भादमी छैक ओ ... । एह बेर जरूरे अबितै ।

हम ओकर उत्साह देखि जरि गेल रही । पुछलिये—“ई अनकर सहयोगपर कतेक दिन धरि जीवन चला सकबैक रेखा ? आइ नहि तँ काल्हि ओ अहाँसँ छुटबे करत । तखन ई बिगड़ल ऐय्यासीक जीवन की अहाँ भोगि सकब ? बाल-बच्चा भेल आब । पढ़ल-लिखल पति भेटल अछि । सामाजिक मर्यादा छैक ... । किछु सोचलियेक अछि ... ?” हम तहिया ओकरा 'अहाँ' सम्बोधन करैत रहियेक । हमर बात सुनि रेखाक मुँह जेना कड़ुआ गेल' । भावावेशमे अपन सोहनगर क्षणक वर्णन करैत काल भविष्यक ई कटु उपदेश सुनबा ले' ओ एकदम्मे तैयार नहि बुझायल । हमर मुँह ओ चंठ जकाँ देखने रहय, जेना हम की कहि देने रहियेक ।

बमकि उठलि रेखा—“हुँह' सामाजिक मर्यादा ! कथीक मर्यादा ! १७-१८ वर्षक काँच उमेरमे काठमाण्डू एसकरिये आबि नोकरी करवाले' बाध्य कयल गेल । लड़कीक जीवनमे सामाजिक मर्यादा नामक कोनो वस्तु नहि होएत छै अभि ! हम स्वयं जीवनक बाट बनौने छी, स्वयं चलब । भविष्यक कल्पना हम कर' नहि चाहैत छी । वर्तमानकेँ खूब नीक जकाँ भोगबाक हमर लालसा अछि—खूब भोगैत छी । साठ टाकाक घरमे टुटलाहा खाटपर कोनो साँझ खाय, कोनो साँझ भुखले सुतवापर बाध्य कोनो लड़कीक जीवनमे के किछु क' देवा ले' अयलैक ? पैदल ताहा चल जायब आ पैदल आयब । घंटा भरिसँ उपर काठमाण्डूक उभड़-खामड़

सहरजमीन । कल्पना करूँ, हमरा कतेक कष्ट भेल होयत । एकेटा कपड़ा सप्ताह-सप्ताह पहिरिक' रहल छी हम । तखन के आयल अछि समाजक मर्यादाक रक्षा ले । धन्य इएह शेखर, जे हमरा नवीन जीवन देलक । आइ जे किछु छी, ओकरे बदौलत..... जा घरि ओ रहत आ हमरामे बुद्धि रहत, हम एहिना जीवि लेब । नहि चाही ककरो उपदेश.....' आ उठि गेल रह्य सीटस' । फिल्ड दिसक सीसावला खिड़की लग जाक' आकाशमे उड़बाले' तैयार जहाज दिस टकटकी लगा देख' लागलि छलीह रेखा

हम स्तब्ध भेल ठाढ़ भ' गेल रही, वेटिंग कोचपर । की सभ बाजि देने रह्य रेखा । समाजक प्रति ई विरक्ति.... एकरा नीक-बेजाय सोचबाक बुद्धि घीचि लेने छैक । के कहओ एकरा.... हम तखनो सोचने रही—आइ ने काल्ह ओ सोचती जरूर..... ।

आ, से रेखा आइ हमर आगामे कानि रहलि अछि । संगमे एकोटा पाइ नहि । पाँच सय टाकाक भाड़ापर लेल मकान, पति, बच्ची आ घरक खर्च । नोकरी छुटि गेल छै । फिराकमे अछि । तकर सभ खर्च । मांगओ ककरासँ ? से चूड़ी बेचतीह । सोनाक छै, तीन हजार स' उपर देत । गहना ते बड़ छलैक । हाथमे ओंठी पाँच हजारसँ उपरेक रहैक—हीराक ।

हम रेखाक आँगुर तकैत छी । आहि रे वा ! ई की ! ओंठी नहि छैक । कानमे बालीयो नहि । गरदनमे नेकलेश सेहो नहि छैक । पैंतीस सय टाका दाम एक-बेर रेखा कहने छलि । ई सभ तेँ बरोवरि पहिरैत छलि ? तखन ? दुत् ! की सोचैत छी हम ! पेटीमे बन्न कयने होयत । समयसाल तेहन ने छै । तखन ई चूड़ी ? हमरा मोन पड़ि जाइत अछि पछिलो बात सभ, आ रेखाक उक्ति—“भविष्यक कल्पना हम कर' नहि चाहैत छी । वर्तमानकेँ खूब नीक जकाँ भोगबाक हमर लालसा अछि, खूब भोगैत छी ।”

मोन करैत अछि, मोन पाड़ि दिएक ओ बात सभ । आ तेँ कहैत छिएक—
“मोन छोक रेखा ओ बात सभ, जे तोँ हमरा.....”

“नहि, मोन पाड़ू अभि, ओ बात सभ ! टीसैत अछि हियामे हमरा । हमरा सभ मोन अछि । समाजक द्वारा मात्र शोषित हम घृणासँ घेरलि रही तहिया ।

हमरा जीवनमे जे भेटल रह्य सभ भेड़िया बनि हपस' चाहब । नोरसँ बैसी हमर जवानीमे रहि रहैक लोकक । एतेक विशाल महानगरमे भूखल आँखिसँ बचिक' रहब—तपस्या रहल हमराले' । मुदा पुरुषक ई रूप हमरा हृदयमे घृणा उत्पन्न करा देलक । आ से बदला लेबाले' हम दर्जती पुरुषकेँ बेवकूफ बनौने रही । एखनो पचीसो लोक हमरापर दीवाना भ'क' बीआ रहल अछि । हमरा ओकर विरक्ति आकि दुखद स्थिति देखि खुशी भेल करैत अछि । जीवनकेँ खूब नीक जकाँ जीवाक हमर लालसा साँचे हमरा आन्हरक' देने रह्य । हम भविष्य नहि सोचने रही । ककरो समयपरक आर्थिक सहयोग किंवा आत्मीय सिनेहकेँ जीवनक आदर्श बुझैत रहलियेक—आ बाटक निर्माण तेहने कयने रही । से आब बुझलियेक अभि, ओ हमर धोखा छल । भ्रम छल । जीवनमे बहुत कम एहन क्षण अवैत छैक जखन एकर सार्थकताक अनुभव लोक करैत अछि । हम बुझैत छी—हम गलतीक' रहलि छलहुँ । ई महानगर हमरा भोतिया देलक । मृगतृष्णाक पाछाँ बेहाल रहलहुँ ।

“की तोँ गलती सुधारि सकैत छेँ ?” हमहूँ कनेक बेसिए कटु भ' गेलहुँ ।

“हँ, हम ताहि दिस प्रयासक' रहलहुँ अछि, तेँ त' नोकरी नहि रहनो आइ कोहुना गहनापर खेपि रहल छी । देखैत छिएक—कानमे बाली, आँगुरमे ओंठी आ गरामे नेकलेश किछु छैक ? सभ बन्हकी राखल छैक । माँ आयलि छलीह । मौसी गेलीह गाम, सभकेँ पठयबाक रह्य । अपने पहाड़—सासुर जयबाक रह्य । घरक भाड़ा, ख्यबाक सामान सभ । घरबलाक खर्च । एही सभमे बन्हकी ध' ध' क' काज चलाओल अछि । की अहाँ एकरा पुरनका बातकेँ विस्मृत करबाक लक्षण नहि बुझैत छी ?”—रेखा आँचरसँ आँखि पोछैत बजैत अछि ।

“तखन की शेखरसँ आब.....” हम कनेक नरम होइत छी ।

बीचेमे लोकैत रेखा तड़पि उठैत अछि—“नहि लिय' नाम ओकर । ओ हमर जीवन तबाहक' देने अछि । शुरूमे यदि ओ हमरा खर्च नहि दीत, सहायता नहि करैत तेँ हम नहि बहसितहुँ । हमर बर्बादीमे ओकरे हाथ अछि । जानिक' भले' ओ किछु नहि कयने होअय, मुदा हम आब बुझैत छी, ओ बिगाड़ि देलक हमर चालि । आइ डेढ़ माससँ उपर भेट भेला भेल ओकरासँ । हम नहि चाहैत छी, भेटय । तेँ ने ई कर्ज सभ.....।”

“की एखनो ओ सहयोग करती.....?”

कनेक काल रेखा देवालपर एकटक देखैत अछि । जेना कतहु भसिया गेल हो । पुनः सम्हरिक’ बजैत अछि—“हँ एखनो जँ हम ओकरा अपन हालत कहियौक तँ ओ सहायता करत । मुदा से हम चाहैत नहि छी । बीतल क्षणक दर्दकेँ आव आर जियाव’ नहि चाहैत छी हम । पति छथि, बेटी अछि । एकरे देखि जीवन निवाहि लेब हम । हम नहि चाहैत छी, आव पति हमर बीतल जिनगीक पाछाँ अपस्याँत रहथि...।”

“तखन शेखर.....?”

“शेखर आव हमरा लेल भगजोगनीसँ बैसी महत्त्व नहि रखैत अछि अभि ! हमर अन्धकारपूर्ण भविष्यमे टिमटिमाइत एकटा अति क्षीण इजोत । जकर नियति आव हमरा ले’ स्पष्ट नहि । जकरा सहारासँ हम अपन दाम्पत्य जीवनक बाटकेँ देखि नहि सकब । ओ आर भोतिआ देत—भकचोन्ही लागि जायत हमरा । ओ ज्योति एकटा भ्रम छोड़ि किछु नै भ’ सकैछ हमरा लेल । आ जीवन भरि जिनगीक गलत मिथकक पाछाँ बेहाल रहनिहार हम—आव आर भ्रममे पड़’ नहि चाहैत छी अभि...।” आँखिमे उतरि आयल नोरक बुझकेँ फेर साड़ीक कोरसँ पोछैत बलैत अछि—“चलू, अहूँ ओम्हरे चलब ने ! साँझो पड़ि सकैत छैक । आ आइए काज होयब जरूरी अछि । अहाँकेँ बुझले अछि...।” पर्सकेँ सम्हारैत रेखा उठैत अछि । आइ बहुत दिनपर रेखाक अनुहारपर एकटा शांति देखि पड़ैत अछि । बाहरी दुनियाँमे अपन चालि-ढालि, पहिरन-ओढ़न, बोली-बानीसँ अत्याधुनिका, ‘स्लैमर गर्ल’क रूपमे जानल जाइत रेखा हमरा आगाँमे गम्भीरता आ शांतिक प्रतिमूर्ति भ’ ठाढ़ि अछि । बुझाइछ, सौसे दुनियाँक घर-गृहस्थीक चिन्ता एसकरे रेखे उठा लेने हो ।

हम यंत्रवत् रेखाक पछोड़ धयने डेरासँ निकलि जाइत छी ।



अन्हारमे भोतिआयल एकटा सिपाही

आखिर गणेश मरिये गेल । ओकर लोक-वेद कहाँदन ओधराइत-ओधराइत देह-हाथ फोड़ि लेने रहैक । कोना ने ! जीबाक एक्केटा वएह आसरा रहैक । ओकर पन्द्रह रुपैया महिनापर बड़ सन्तोष रहैक बुढ़िआकेँ । कमौआ बेटा जुआनीमे कात भ’ गेलै बहुत ल’ क’ । आ बुढ़वा-बुढ़िआपर सगरो संसारक भार पड़ि गेलै । धिया-पुता एही ले’ जनमबैए—गणेश बरमहल कहल करैक ।

कातो भेने गणेशकेँ कल्याण नहि रहैक । एक्के आंगनमे रहबाक कारणे सभदिन जेना एकबेरक’ गारि-हुज्जति दुनूकेँ देबे करैक बेटा-पुतहु । मारबो-पिटबो करैक । एह ! एक दिन कुहल देह ल’ क’ घरबला लग पंचायतमे आयल रहय बुढ़िया । भरल पंचायतमे हाक लगा गेल रहय बुढ़िया—‘तोरा अछैत हमर ई दुर्दशा !’ गणेश कहुना मनाक’ घर ल’ गेल रहैक आ बेटा-पुतहुकेँ डाँटि देने रहैक । मुदा आव ? आव तँ ओकर परोक्ष भ’ गेलै । कुहल देह ल’ क’ ओ आव कत्त’ जायत ? ककरा कहत ओ—‘तोरा अछैत हमर ई हाल ! आव तँ ओकर परोक्ष भ’ गेलैक !

से जखने सुनलक गणेशक परोक्ष भ’ गेलै, उदास भ’ गेल । बड़ कचोट होइत अछि । ओकर सम्पूर्ण व्यक्तित्व हमरा आँखिक आगाँ नाचि जाइत अछि । ओकर वाक्पटुता, कत्त’व्यनिष्ठा सम्पूर्ण गाँआकेँ मोहि लेने छलैक । सत्ते, ओ कर्मयोगी छल—काजुल छल ।

गामक ‘पीन’ रहैक गणेश । सम्पूर्ण गामक सिपाही । कोनो पंचैती बैसयबाक हो तखन, कोनो मेलाक आयोजन हो तखन, कोनो एकाह-नवाह हो तखन, गणेशक उपस्थिति अनिवार्य बूझल जाइत छल । आ ओहाँ अपन लगन सँ एहि सभमे भीड़ल रहल करय ।

पन्द्रह रुपैया मासिक पंचायत छलै ओकरा । आजुक समयमे एतेकसँ परिवार चलायब बड़ कठिन नहि, असंभव थिक । मुदा ताहूमे बूढ़ सन्तुष्ट रहैत

छल। ओकरा दशक काज करबामे बड़ आनन्द अबैक। ओकर इएह परिश्रम ओकरा गाम भरिमे लोकप्रिय बना देने रहैक।

तेँ गणेशक मरि जायब मामूली बात नहि छलैक। सौँसे गाममे सोर भ' गेलै। लगले पसरि गेल रहैक जंगलक आगि जकाँ। सभक करेज जेना चहकि गेलै। क्लान्त भ' गेल रहय गौआक अनुहार। एकटा अथक सहयोगीकेँ चलि जयबाक दर्द सभक आँखिमे सहजे देखल जा सकै।

गोर दप-दप। पचास-पचपनक उमेर। काज करबामे हठगर। हाथमे एकटा पातर लाठी रहल करैक, जकरा कैक बेर लोक चोरा लेल करैक। ठेहुन धरिक धोती, जे अंगपोछा सेहो बनि जाइक। ठोरतर दबने खैनीक जूम। आ किछु उचकिक' चलबाक अभ्यासी गणेश। हमर गणेश सौँसे गौआक सिपाही, जे आव नहि रहल।

सत्ते ई अनुभूति मोनकेँ पीड़ा दैत अछि। बड़ संसर्ग छलैक हमरा ओत' ओकरा। प्रधान होयबाक कारणेँ आ हमर पुरान गोराइत होयबाक कारणेँ सेहो। कोनो टहलकेँ बजयबा ले' सदैव तत्पर। ओकरा लेख' जेहन आंगन तेहन बाहर। भजकियो बड़। फगुआ दिनक ओकर पहिरन देखि अनायास हँसि पड़बाक मोन होइक। हमरे हरिपुरवाला बट्टीदारसँ माडल दाउरा, सुरवाल, टोपी आ बाबुक पुरना जूता पथरमे आ आँखिमे टूटल बाँहिलला चश्मा, जकरा ओ डोरीसँ बन्हने रहैक। हाथमे वएह पतरका लाठी। छौड़ा सभ देखि-देखि किछु कहि दैक आ ओहिपर गणेश ताल तोड़' लगैक।

जहिया हम बड़ छोट रही तँ देखैकेँ एहिना बड़े अबैत ओहि बूढ़केँ। सभ क्यो ओकरा गोराइत कहैक। हमर जमीन छै किछु उत्तरभर पहाड़मे। बट्टेआ लागल। ओतहि ओ गेल करैत छल आ उपजाक आधा भाग लबैत छल—मकै, गहूम, तोरी आ बहुतरास रब्बी-राइ सभ। तहियासँ एकरा देखि मोन गवित भ' गेल करय जे ई हमर गोराइत अछि। छौड़ा सभक बीच हमर सीना तनल रहैत छल—अपन खास सिपाही होयबाक कारणेँ। आ, आइ हम वएह दृश्यकेँ मोन पाड़ि चिहुँकि उठैत छी। आइ हमर सिपाही हेरा गेल अछि। हम अनुरक्षित भ' गेलहुँ अछि मने !

पता लागल अछि, बाबू हरिपुर गेलाह अछि। रब्बी-राइक सम्बन्धमे खोज करय। सोचैत छी, हुनक आत्माक छटपटाहटि क्यो नहि देखि सकैत अछि। सदैव संग आ जी-हजुरीमे रहनिहार हुनक अभिन्न सहयोगी गणेश आइ हुनका संगे नाहे गेल छनि। आव कहियो जाइयो नै सकतनि।

किछु दिनसँ एम्हर गाम नहि नीक लगैत अछि। गामक प्रत्येक प्रवासक संग जोड़ल अछि गणेश बुढ़बाक संस्मरण। जे रहि-रहिक' हमरा विचलितक' दैत अछि। बजारक दिन तँ आर उदास लगैत अछि। आंगनमे जाइत छी तँ सुनैत छी—तेल लयबाक छै। प्याजो घटले छैक। जीर, मरीच-तरकारी सेहो लाबहि पड़तैक। हँ, आइ तँ बजारो छैक—माछो तँ आनहि पड़तैक। कत' गेलथिन माय ! पठौथिन ककरा ? सत्ते सभक आगाँ आव एकटा प्रश्नचिन्ह जागि जाइत छैक—पठौथिन ककरा ?

हमरा ओकर-चाकरक कमी अछि से बात नै। सभ अछि मुदा विश्वासी नहि। विसबासी छल गणेश बुढ़बा। एकदम फिट। मिरचाइ-प्याजुसँ ल' माछ-मासु धरिक वएह कीन-बेसाह करैत छलैक। आ, साँझवन आंगनमे मायक आगाँ गमछाक खोइछ बना ठाढ़ गणेशक भाव मायकेँ बुझबामे भाडठ नहि होइत छलनि। किछु—चूड़ा आ एहनेसन खाय-पीब' बला किछु द' देल करथिन। गणेश तृप्त भ' गेल करय।

गामक बजार आव उदास लगैत अछि। ओतेक भीड़मे भोतिआयल हम अपन गोराइतक अनुहार तकैत रहैत छी। मुदा नहि भेटबाक रहैछ, नहि भेटैछ। अपन बतहपनीसँ स्वयं हमरा कचोट होइत अछि। मुदा

हमही किए ? गामक बहुत रास लोक ओकर अनुपस्थितिसँ खिन्न रहैत अछि। छौड़ा सभक हेतु तँ जेना बज्रपाते भ' गेलैक। ककरा कहतैक ओ—“फतुरी” आ के अभ्यस्त हाथेँ लाठी उठा मारबाले' छुटतैक। गणेशक मुँहसँ गारि सुनि लोक आर किचकिचा दैक। आ ओकर 'मूड'पर आर जोर-जोरसँ हँसय। थपड़ी पाड़य। आव ओकराले' गणेश एकटा टीस भ' गेलैक अछि। ओकर फतुरी ओकरासँ बहुत दूर चल गेलैक, जकर पूरी खयबाक लालसा आ जकर गाड़ि पड़बाक मुद्रा ओ कतहु नै देखि सकत।

ओकर फतुरी आव नहि रहल । बड़ सुधुआ लोक रहय गणेश । सुपत-कुपत सभके कहि दैक । क्यो दुखो नै मानैक ओकर बातके । बर केहनो कलांत धनुहार ओकर बात सुनि बिहूसि उठैत छल । ओकर परोक्ष भेलापर बहुत रास घटना सभक स्मृति अनेरे मोनके भारी बना दैत अछि । ओकरा संगे बिताओल नेनपन, ओकर देल मान-स्नेह एकटा हूक बनि भीतर खटक रहल अछि । अव्यक्त वेदना सत्ते बड़ दुखदायी होइछ !

मरैत अछि सभ क्यो मुदा गणेशो मरि सकैछ, हम सोचने नहि छलहुँ । नहि मरैत कहियो से बात नहि—एखन मर'बला स्थितिमे ओ नहि छल । खूब काम-काज करैत । ने कोनो दुख, ने कोनो तकलीफ । लोक तँ सएह देखैत छलैक आ तँ ओकरा ठीके बूझव सभक हेतु स्वाभाविक ।

से एक दिन एतहि केयो गोटे हमरा कहलक जे गणेश मरि गेलै तँ हम सन्न रहि गेल रही । की पुछियौक जे कोना ? हमरा अपन कानपर विश्वास नहि भेल रह्य, आ जखन आश्वस्त भेलहुँ तँ ज्ञात भेल जे आइ ओकरा दारू पीबि गेलैक । ओकरा दारूक सेहो लति रहैक । पाव-आधपाव कहियोक' पीबि लैत छल । आ, से कोनो ओकरा शारीरिक कष्ट नहि पहुँचबैक । ई स्वभाविक भ' गेल रह्य ओकरा लेल । मुदा वण्ह स्वाभाविक दारू ओकरा मारि सकैछ—सोचियो ने सकैत छलहुँ । पाव भरि, आध पाव पीलासँ केयो मरैत नहि अछि आ एहिसँ बेसी पीवाक ओकरा सामर्थ्य नहि छलैक । तखन ? कतेक पीबि गेल ओ दारू ? की ओ मरबा ले' मात्र पीने छल ? की दुख छलैक बुढ़ाके ? प्रश्न अछि । के देखओ उत्तर ?

ओना लोकके एहि प्रश्नक उत्तर देबाक कोन प्रयोजन ? ओकरा तँ दिन-राति हजुरीमे ठाढ़ एकटा गोराइत चाहिएक । नीक-बेजायमे रंग देनिहार एकटा सिपाही चाहिएक । अपन व्यथासँ व्यथित कयनिहार पारिवारिक दुख-दर्दमे फँसल गणेश नहि । तँ सोचैत छी जे लोक एहि प्रश्नक उत्तर एखन द' सकबाक स्थितिमे रहैत तँ गणेश मरबो ने करितय । गणेश मरल अपन खातिर नहि, अनका खातिर । अनकर दर्दके समेटनिहार बुढ़ा स्वयंके दर्दसँ हारि गेल । के बुझत एहि मर्मके ?

दिनमे भोरे भट्ठीमे बैसल तँ साँझ धरि कनेक-कनेक पिबिते रहि गेल । ओ अपन पाइसँ पीलक वा केयो ओकरा पिओलकैक, कहि नहि । मुदा ओ पीलक

जरूर आ से खूब पीलक । कहल जाइछ, दारू लोकक मोनक दुख-दर्दके बिसरबाक अचूक साधन होइछ । मुदा के पुछितैक ओहि बुढ़के जे ओकर केहन दुख छैक । जे सदाक हेतु ओकरा सभ किछु बिसरबाक हेतु बाध्यक' देलकैक । ओकर दुख-दर्दसँ लोकक कोन काज । ओ तँ गामक गोराइत छल—सिपाही छल । काज तँ ओकर जिनगी छलैक । काज आ प्रशंसा !

ओहि दिन पीलाक बाद साँझखन घर जा सूति रहल । कहाँन निफाल-वाली बेटी आयल रहैक पूरी ल' क' । कहने रहैक उठाक'—'बाउ, पूरी खा ल' न' !'—'काल्हि भोरे दीहे' कहि करोट फेरि बुढ़ा सूति रहल रह्य से सुतले रहि गेल । पुनः कहियो नहि उठवाक हेतु ।

कखनोकाल वायुमण्डलमे खट् खट् खट् खट् शब्द सुनि चौंकि उठैत छी—कतहु गणेश बुढ़ा लाठी टेकैत तँ नहि आवि रहल अछि ! मुदा नहि, आगामे एकटा विराट अन्हार छोड़ि भार किछु नहि देखाइ पड़ैछ ।



भोतिआयल बाटक बटोही

‘अहाँ गाम नहि गेलिए यौ !—क्यो गोटे आश्चर्यसँ रोडपर ककरोसँ पुछैत छैक । हमरा नहि नीक लगैत अछि ओकर ई पूछब । क्यो कतहु जयतै, नहि जयतै, से लोककेँ कोन मतलब ? मुदा ओ हमरासँ नहि पुछने रह्य । तेँ उत्तरक अपेक्षा ओकरा पुछनिहारसँ रहैक आ ओ उत्तर देबो कयलकैक । ओ सन्तुष्ट भ’ आगाँ बढ़ि गेल रह्य ।

मुदा हमरा सन्तुष्टि नहि होइत अछि । गाम लोक किए जाइत अछि ? एहि कॉलोनीक बहुसंख्यक लोक गाम चल गेल अछि—बहुत दिनपर । होरी, छठि, दशमी वा अन्य कोनो तेहन सत परब—नोकरिहाराक हेतु अपन लोकसँ भेट-घाँटक बहाना होइत छैक । से, देशक विभिन्न प्रान्तसँ नोकरीक क्रममे आयल एतुक्का लोक गाम चल गेल अछि—जे बाँकी अछियो ओ एक-दू दिनमे चल जायत । जे नहि जा सकत, ओ एहिना लोकक प्रश्नक भाव उधैत सड़ैत रहैत एत’ ।

आ हमहुँ एत’ आवि सड़ि रहल छी । से बात एत’ अयलाक बाद हमरा अनुभव होब’ लागल अछि । एहिठामसँ बढ़ आवेसँ गाम जाइत अछि । जेना गाम पर ओकर खुशी ओकर प्रतीक्षा करैत होइक । ई दोसर बात छै जे वएह गाम ककरो लेल कठपीज जकाँ भीतरसँ टीस मारैत छैक आ लोक एहिना कतहु पड़ल-पड़ल आनकेँ गाम जयबाक आवेस निहारैत रहैत अछि ।

अबैत काल देखने रहिएकेँ बसमे दूर-दूरसँ कमौआ बेटा, पति, भाइ, बाप अपन घर जयबाक उत्सुकतामे बसकेँ उचितो स्टापपर रोकब पसिन्न नहि करैक । बस-स्टापपर अनेरे भीड़ उमड़ैत—हतासल । एक पतियानीसँ छोट-पैघ मोटाक जमघट, नीचाँ राखल टिनही किवा स्टीलक बक्सापर गाड़ीक प्रतीक्षामे उत्सुक नबकनिर्याँ सभ—क्यो जाइत, क्यो अबैत । आ, हम एहि सभ उत्सुकता मध्य अपराधी जकाँ अबैत रही । यन्त्रचालित सन । गाम जाइत लोकक अनुहार देखबाक हमरा साहस नहि होअय—से मुड़ी भोति हम डेरा आयल रही ।

एतहु अयलापर मोन शांत नहि भ’ सकल । लोकक अनुहारमे जेना हमरा लेल एकटा उपेक्षा बूझि पड़्य, लकड़ीक आड़ा जकाँ चौरैत नजरि हमरा बुझाय जे सभ हमर बात बूझि गेल अछि । हम गाम छोड़ि आन ठाम आयल छी ।

हम कैक बेर एत’ अयलहुँ अछि, मुदा एहिबेर जकाँ मोन कहियो ने कचोटलक अछि । मोन कैक बेर दुत्कारैत अछि—हम एत’ अयबे किए करैत छी ? मृग-मरीचिका जकाँ अनेरे बौआय !

पत्नी घरसँ समाद पठौने छलीह—पूर्णमा के हम आयब । पाइ रखने रहब । मुदा हम बड़ उपेक्षासँ बात टारि देने रहिएक आ पड़ा आयल छी एत’—घरसँ दूर, पूर्व छोरपर.....।

एहि दूर प्रवासक सेहो एकटा नमहर इतिहास रहलैक अछि । अपन अस्तित्व रक्षा ले’ बुढ़वा बेलपर लतरल अमरलक्ष्मीक भ्रम पोसने बौआइत हम—एहने सन एकटा आत्मीय सम्पर्कक क्रममे एत’ लटक गेल रही । से भाइ घरि गछारने छी एकरा । हमर इएह चतरब बतहपनी भ’ गेल अछि । हम बहक गेलहुँ अछि तेँ होरियोमे एत’ सड़ि रहल छी ।

एत’ अयबाक क्रम—एकटा मृग-मरीचिकाक भ्रममे बौआइत शावकक गतिक प्रतीक रहल अछि—से हम जनैत छी आ जानि-जानिक’ अपन तकदीर लिखबाक जोखिम किवा हठधर्मिता निवाहि रहलहुँ अछि । तेँ तँ ने भाइ घरि लोक हमरा हमर एहि खोजकेँ बौआयब छोड़ि आर किछु नहि कहि सकल अछि ।

आन तँ आन, बाबूकेँ सेहो हमर एत’ अयनाइ नहि अरघैत छनि । एखनो जखन हुनका पता लगतनि हम एत’ छी, ओ बोमिया उठल होयताह—“‘दूर, जाव जत’ मोन होइहै तत्त’ । देखै छिए’ कोना घीया-पूताकेँ पालि लै है । एना बाबू बनलासँ आ गामे-गाम घुमलासँ होइतै तँ सभ क’ लीत....।” आ, हुनका आगामि केओ कुर्सीपर, केओ चटाइपर तँ क्यो इसकुलिया बेंचपर बैसल—गूजन, लक्ष्मी, बीजलाल सन लोक हुनकोसँ एक घाप आगू बढ़ि हमरा उखलैत होयत । हमरासँ कोनो रीस होयतैक से नहि—बाबूकेँ प्रसन्न करवाक एकटा बहाना—एकटा माध्यम । हुनका हँ मे हँ मिला लोक अपन इच्छा-पूर्ति करैत आयल अछि । गामक प्रधान पंच—भेल-गेसमे ! हम ईहो बुझैत छी, जखन हम गाम जायब तँ

इएह सभ हमरो लग आवि बाजत—‘दुत् तोरो बुढबा आव सठिया गेलह । बाजक एकोरती ठेकान नै छै । कहू त’, आव ई सभ बच्चा छै !—अपन नीक-बेजाय नहि सोचि सकै छै !’ आ हम मात्र मुस्किया क’ रहि जायब । हम ई खेला कैक बेर देखि चुकल छी, तेँ नीक जकाँ जनैत छी ।

मुदा एते धरि जरूर जे एहि बेर हम स्वयं अनुभव करैत छी, हमर ई भोतिअयबाक प्रवृत्ति समयकेँ सेहो बिसरा देने अछि । तेँ तँ आइयो—होरियो केँ गाम नहि छी ।

काल्हिए आयल अछि एत’ । अबिते पछबा हवा अनघोल कर’ लागल छैक । हम बहैत हवाक विपरीत दिस जाइत-जाइत बहुत दूर अपन गाम चल जाइत छी । क्वाटरक आगामे पैघ-पैघ गाछक सुखायल पातक खर-खर स्वर जेना गामक कथा कहि रहल बुझाइत अछि । पत्नी शहर आयल छथि संगहि दुलहना सारि—रामदाइ सेहो । दुमहलाक नीचाँ-उपर लोक करमान लागल छैक । लोकक ई भीड़—फागु पूर्णिमामे घूमल जाइत पंचकोशी परिक्रमामे घूमवाले’ आयल होयतैक । जय सीयाराम जय जय सीयाराम—सम्पूर्ण परित्रमा-पथ आ शहरमे गुंजित छै । नेपाली भाषी छौंड़ा सभ कारी, पीयर, लाल अपन-अपन मुँहमे लेपने हाथमे फुचकारी लेने यात्री सभकेँ खेहारि-खेहारिक’ रंग द’ रहल छैक । कैक बेर तेँ लोक पिटियो दैत छैक । पीटौक कोना ने ! लोक साले-बरीसपर धराउ निकालि क’ मेला अबैत अछि—सेहो ई पाजीसभ रंगसँ रंगि दैत छैक । रंग कहूँ एना खेलयलैए । खेलयतै काल्हि । एकटा पुरना बोती आ उधारे देह । डारौ बतेक डारतै ततेक । मुदा आइ तेँ...।

मोन उडैत अछि—डेरपर अनघोल होइत होयतैक । नापल सिद्धा हम छोड़ि आयल रहिऐक मुदा आइ खायबला मुँहक कमी नहि । दर-दियाद, कर-कुटुम सभ लगायबला सभ । हो-हल्लामे क्यो खायत क्यो नहि खायत । जे नहि खायत से अनेरे मुँह फुलाओत । सेहो हमरेपर । मेला-ठेलामे घर छोड़ि दैत छैक । नोकरो परेशान-परेशान भेल होयत । ओना छैहो ओ असल धीमड़ कोढ़ि । सात बजे जे खयनाइक ओरिआभोन कयने होयत से बारह बजे राति धरि चूल्हिपर बासन चढ़ले होयतैक—एक मुट्ठी दाना खयबाले’ एतैक झमेला... ।

एहि सभ स्थितिक मध्य कोनो तरहक असुविधापर पत्नी गरजि उड़लि होयतीह । ओना हमर एत’ अयवे ओकरा त्रिशूलक नोक जकाँ फाड़ने जाइत होयतैक । ताहिमे आइ तेँ मायो आयलि होयतैक ओकर । सुना-सुनाक’ सभकेँ गवाही धरैत होयतै—“हम सभ एत’ छी आ ओ... ..।”

आ ओ...माने हम एत’ छी । साँचे हम अपन घर-दुआरसँ बेस दूर एत’ पड़ल छी । किए ? ओतुक्का अपनेमे बेहाल पैघ जमघट हमर प्रश्नक उत्तर नहि द’ सकत, ने दिन-राति जिदियाह नेना जकाँ एक्के बातपर अड़ल हमर पत्नी, आ ने अन्तिम वयसक पुण्य-लाभ करैत ओकर माय । रामदाइ सेहो किछु जवाब नहि द’ सकतीह, जनिका अयबाक हम बड़ इच्छापूर्वक निमंत्रण देने छलिऐक आ जे एखन आवि बहिन संगे हमरा फज्जति करैत होयतीह—“तेँ ठीके । पाहुन बहसि गेलै आव ।” सभक नजरिमे हम एखन अपराधी बनल होयब, सभ क्यो दुर-छिया कयने होयत । सभक एक्के मत होयतैक—हम भठि गेलौं । हमरा कोठलीमे टांगल हमर फोटो दिस कटुतासँ ताकि बातकेँ उखलनिहारक कमी नहि होयतैक—“कहू तेँ, लोक देश-विदेशसँ पाबनि-तिहारमे गाम आवैए आ फलामा कोनाक’ धीया-पूताकेँ छोड़िक’ ओइ (कोनो नीक विशेषण नहि) लग चल गेल है ।” आ, हमर फोटो सभक राग-उपराग मुस्कियाइत ठोर द’ क’ पीने चल जाइत होयतैक । ओ तेँ फोटो छैक—हमहूँ एहिसँ बेसी की क’ सकैत छलिऐक । की हम चिकरिक’ महल्ला केँ माथपर उठा, कहि सकितिए जे हमर ई बौआयव एही बाल-बच्चा आ धन-सम्पत्तिक रक्षार्थ अछि । हम अपन जीबाक आधार खोजि रहल छी । मोनक व्यथा कहि सकबा ले’ मनुक्खकेँ तलासि रहल छी।

लोक हमर एहि बातक अर्थ नहि बूझि हमरा बताह बना देत—ओकरा तेँ कोनो अर्थ ने लगैत छैक । भरल घर धीयापूता, बाप-माय जीवैत, भाइ कामगरदा पीठपर । खेत-पथार । शहरमे कोठा-सोफा । पढ़ल-लिखल लोक । ताहि पर मनुक्ख खोजबाक गप ! बहसल मोनबला लोक एहिना सोचैत छैक ।

हम सभ जनैत छी—ओ सभ हमर बात नहि बूझि सकत । पत्नीक एकभगाह बात सभ पीबि गेल अछि । हम पढ़ू आ लोक झूठ बेसी बजैत छी—पत्नी

सुधुआ, गमौआ—साँच बाजव तँ उचिते । आ तँ सभक नजरिमे हम दोषी बनल रहैत छी—“नेतागिरी कर’ लागल छै । गेलै आव !”

आ पत्नी शांत बनल रहैत छथि । ओ सभ बुझैत छैक, मुदा अपन आदतिसँ नचार अछि । ओ अधिकचाह माँटिक मूरतसँ बेसी किछु बनि नहि सकलीह । ओ केहनो परिस्थिति होइक, एक्के बातक उपराग हमरा दैत आयल अछि—अपने छिछिआयल फिरत से धीयापूताकेँ की कमाक’ खोजौतैक ? आतक बेटी-पुतहु ले’ बेहाल रहैय’, तकरा अपन धीयापूता कह’ नीक लगलैय’ । हम त’ सराधक’ देबै, आबो त’ के अबैय’ । अपना ले’ लल आ जगत्तर ले’ दानी - ” ।

हम कैक बेर बुझा चुकल छियनि । मुदा, से जँ बुझिए गेलीह तँ हमर पत्नी कथीक ? मौका भेटलापर चालू—“अपने छिछिआयल फिरतै... ।”

मोन घोर भ’ गेल करैत अछि । कहिओ क्यो सोचने अछि—एहि छिछिआयबाक जिम्मेवार के ?

मुदा तँ की ? छिछिआइत छी, तँ दोषी छी । कहाँक लोक कहाँ गेल आ हम... ?

—“किओ लक्ष्मी बाबू, एहिबेर ?...” बाहरमे ककरो कहैत ई आवाज पूरा सुनबासँ पूर्वे हम खिड़की चट् द’ बन्नक’ लैत छी । हम बुझैत छी जे ओ कहवे करतै कि एहिबेर होरीमे गाम नहि गेलिए की ? आ जे सुनबाक हमरा आव साहस नहि अछि ।



नोरक बत्त

‘चींSSSS ... चींSSSS.... च्याँ....’ चिकड़ि उठलै अपन खोंतामे छटपटाइत बगरा । नीचामे बैसल रवीन्द्रक दृष्टि सहसा ओकरापर पड़ि गेलैक । ओ देखलक जे एक गोठ बगराकेँ ओकरा खोंतामे रहनिहार बगरा सब धकेलि रहल छैक, चारुकात लुधकि रहल छैक नोचि रहल छैक आ ओ बगरा छटपटा रहल अछि—चिचिया रहल अछि । केओ नहि देख’बला छैक ओकर दुखकेँ । कात-करोटक बगरा सेहो ओकरापर च्याँ... च्याँ... चीं... चीं... क’ रहल छैक, जेना ओहो कहि रहल हो—बेस कयल... बेस कयल... ।

आ ई सब दृश्य देखि रहल छल रवीन्द्र । अपन जीवनसँ निराश ओकरा बुझाइत छलैक जे ओहो ओइ असहाय बगरासँ कोनो कम नहि अछि । ओकरो स्थिति अपन परिवारमे ओहिना छैक । समाज ओकरापर ओहिना हँसि रहल छैक आ ओ एहि पारिवारिक परिस्थितिमे पड़ि छटपटा रहल अछि, चिचिया रहल अछि, ठीक बगरे जकाँ । एह... कतेक मेल खाइत छैक ओकर आ ओइ बगराक जीवन ! ओकरा बुझाइछ जे ओकर जीवन जीवन नहि छैक । पारिवारिक वातावरणमे जकरा मेल नहि होइक ओकरा ओहि परिवारमे जीबिक’ की होयतैक । आ एहि प्रसंगे ओकरा मोन पड़ि जाइछ किछु मास पूर्वक एक गोठ घटना... :

ओकर स्त्रीक पेटमे बड़ दर्द भ’ रहल छलैक । ओहि बेचारिक अजीब हाल छलैक मुदा अंगनक केओ घूरिक’ नहि देखने रहैक । रवीन्द्र गामेपर छल मुदा की क’ सकैत छल ओ माय-बापक आगाँ । कोनो कारणवश ओकरा शहर आव’ पड़लैक । तखन ओ भायकेँ ओकरा डाक्टरसँ देखा देबाक हेतु कहि, चल आयल रहय । कहाँदन डाक्टरो अयलैक... सुइ देलकै आ किछु दवाइक नाम लीखि देलकैक । आव’ बेरमे बाबूसँ पाइ माँग’ गेल रहै अपन फीसक । मुदा नहि जानि किए, नहि देलथिन । उनटे बीसटा बात बाजल रहथिन बाबू । रवीन्द्रकेँ केओ कहने छलैक—एतेक धन-समाप्तिक रहितो चारिगोट टाका फीस नहि जुड़लैक एहि परिवारमे । एहि

ठाम मात्र काजकेँ महत्व देल जाइछ, जानकेँ नहि । किछु नहि पुराइछ रबीन्द्रकेँ । ओकरा बुझाइछ जे ओकरा जीवनमे दुःखे दुःख भरल छैक । आर किछु नहि ।

की सोचने छल ओ ! ओकरा मोनमे कतेक रास आशाक महल बनैत रहलैक अछि आइ तक । मुदा सब जेना बालुक भीत जकाँ ढनमना-ढनमनाक' गीड़ि रहलैक अछि आ ओ बैसल ओहिना देखि रहल अछि । की करतैक बेचारा ? ओहो तँ आखिर परिस्थितिक मारल थीक । कतेक वर्ष पूर्वहिँसँ ओ सोचने छल जे किछु बनत । ओ दुनियाँकेँ बहुत किछु देखाओत । दुनियाँकेँ अपन अलौकिक प्रतिभासँ दंग क' देतैक । नाचि उठतैक ओकर कृतित्व, मुदा... ओकरा बुझाइत छैक जे सब बात ओकरा अन्तरमे ओहिना छटपटाइत रहि जयतैक । कहिओ ओकरा बुते ई सब पार नहि लगतै आव ।

ओकरा अन्तरमे जेना हलचल होब' लगलैक । बुझाय' लगलैक जे ओकरा अन्तरमे सजाओल सपना सब सपने रहि जयतैक । ओ कहियो प्रत्यक्ष नहि देखि सकत, कहिओ ने । ओह... ! ओकर हृदय चीत्कारक' उठलैक । आ ओकरा बुझयलैक जे ओकर आँखिसँ नोर बहय बागल छैक... नोर... वास्तवमे, नोर मनुष्यक' एक एहन संगी छैक जे विपत्तिमे किछु घड़िक लेल शांति प्रदान करैछ । लोक एकरा देखि अपन अन्तरात्मामे नुकायल दुःखकेँ देखबाक प्रयत्न करैछ । सत्ते... हृदयक अनन्त दुःखराशिकेँ व्यक्त करवाक अभिव्यक्ति थीक नोर । आ सएह नोर रबीन्द्रक गालपर खेलाय लगलैक । ओकरा बुझाइछ, इएह ओकर जीवन छैक... जहान छैक । दुःख-तकलीफमे ओकरा इएह नोर त' संग दै छै । आर ओकरा छैह के जे जटिल परिस्थितिमे सान्त्वना दैतैक । तेँ ओकरा विश्वास छैक जे नोरक प्रत्येक वुन्द ओकरा सान्त्वना प्रदान करैछ ।

ता केओ बहारसँ केबार ढकढकबैछ । चौकि उठल ओ—कत' चल गेल छल ? रुमाल ल' आँखि साफ कयलक आ केबार खोल' गेल । जखन केबार खोललक त' देखैत अछि अपना आगाँमे एक गोटे छौंड़केँ ठाढ़ । उमेर १४-१५ वर्ष भेल हैतैक । अण्डरपेन्टक संग फाटल गंजी पहिरने, केस अस्त-व्यस्त आ आँखिमे गरीबीक एक गोटे पैघ अभिव्यक्ति नुकायल । बुझाइत छलैक जे ओ दुख आ गरीबीक एक गोटे साक्षात् पुतरा थीक ।

'हजूर नोकरी राखबै ?'—ई ओइ छौंड़ाक आवाज छलैक । रबीन्द्रकेँ जेना केओ सूतलसँ जगा देने रहैक । ओ देखलक ओहि छौंड़ा दिस । ओ छौंड़ा निमिमेव दृष्टिये ताकि रहल छल । आस भरल अनुहारसँ रबीन्द्र दिस, रबीन्द्र । बाजल नहि । जेना वज्र-प्रहार भेलैक ओहि छौंड़ापर । ओकर धैर्यक बान्ह जेना टूटि गेलैक आ ओ कान' लागल रबीन्द्रकेँ बड़ अचम्भा लगलैक, ई किए कानि रहल अछि । प्रायः परिस्थितिक मारल थीक बेचारा । रबीन्द्र अपना कोठरीमे बैसि जाइत अछि । नाम पुछलापर ओ छौंड़ा अपन नाम जगदीश बतबैछ । तखन रबीन्द्र ओकरा अपन भेल हालतिक बारेमे पुछैत छैक ।

"मालिक ! अपने की कयल जयतै जीवन-गाथा सुनिक' । बड़ करुणा छैक । अपने सन सुखी आदमी भला कोन धैर्यसँ सुनि सकतैक ओहन दुखपूर्ण कथा ?"—एकहि निसाँसमे कहि जाइछ जगदीश । मुदा ओ बेचारा की जान' गेलैक जे ओकरा आगाँमे बैसल नवयुवक सेहो ओकरे जकाँ दुखित अछि अपन जीवनसँ । ओकरामे करुण रसास्वादन करवाक जे धैर्य आव भ' गेल छैक, से कह'बला नहि । रबीन्द्र ओकरा समझाक' कहलकै जे कहू, हम जरूर सुनब । ओ छौंड़ा एक गोटे पैघ निसाँस लेलक आ कह' लागल अपन जीवन-वृत्तान्त....

"मालिक ! हम कोनो पाइ-पाइक लेल मर'बला आदमी नइ' छलिये । हमर बाप जुटगर छैक । हमरा परिवारमे बाप-माय, भाय-भौजाइ सब छैथ । लेकिन हमर कोइ नइ' भेलै । मालिक, विपत्तिमे कोइ नइ' देख'बला छलै हमरा । एकबेर हम बड़ बेमार छलिये । देह सीकी जकाँ लक-लक करैक । बैसल तक नइ' होइक मुदा हमरा आँगनक एक्को गोटे हमरा लग नइ' आवै । माय छोड़ि कोइ हालोचाल नइ' पुछै । माये हमर सब किछु छैक । उएह हमरा भरि आँखिसँ देखैत छल । मुदा ओहो मजबूर छल... मालिक ! दवाइ-दारुक लेल कोइ एकटा कैचा नहि निकालै । अन्तमे हमरा बुझायल जे आव हम नइ' बाँचब । आ हम निश्चिन्त भ' गेल रही... मालिक, अपन जिनगीसँ । बुझाय जे... जे भगवान करै छै से नीके करै छै । हमहूँ तंग भ' गेल रहिये ओइ जिनगीसँ । मुदा भगवानकेँ हमरा आरो दुःख देबक रहैक । मालिक ! हम नइ' मरलिये । कतेक दिन त' हमरा लागल अपन देह भरैमे । एही बीच एकटा घटना भ' गेलै जे हमरा घरसँ निकलक लेल मजबूर

क' देलक'—चुप्प भ' गेल जगदीश । बुझाइक जेना आगाँक घटना सुनयबाक हेतु साहस बढोरि रहल हो । ओकरा आँखिक कोरसँ डबडवायल नोर फाँड़ बाहि तड़पबाक उपक्रमक' रहल छल । ओ आगाँ बाजल—“जखन हम बेमारीसँ उठल रहिए त' बड़ कमजोर छल्लिए मालिक । ठेगा ल' क' चलय पड़य । तखन हमर माय गाममे एक गोटेक ओहिठामसँ दूध उठौनाक' देलकै, मुदा धरक लोकसँ चोराक' । ओकरो घरक लोकसँ बड़ डर होइत छैक । हम दूध पीअ, लगल्लिए । आ रसे-रसे हमरामे ताकत आब' लागल । आब हम नीक जकाँ चल' लागल रहिए मालिक ! लेकिन हमर दुभग्यसँ ई पोल खुजि गेलै जे हमरा दूध उठौना आबै छै । हमर बाप बड़े मारलकै हमरा माइके । हम ओही ठाम रहिए । हमरा नइ' देखल गेल । हम रोक' गेलिए त' खजूरक सिसोहल छौंकीसँ एक छौंकी मारलक । हम त' लोहछि गेलौ मालिक । एक त' कमजोर शरीर आ दोसर छौंकीक जोरगर मारि । हम तलमलाक' गिड़ पड़ल्लिए ओइठाम । हमरा पीठपर छौंकीक खोंचसँ चमरा छिला गेल रहय आ लेहू छड़-छड़ बह' लागल रहै । हम बेहोस भ' गेल रहिए । मुदा कोइ नइ' उठयलकै हमरा । जखन हमरा होस आयल त' हम सोचलौ जे हमरा एहिठाम कोइ नइ' छै । हमरे खातिर हमर माय मारि खयने रहैक मालिक । एहीसँ भागि गेलौ हम घरसँ जे ने बाँस रहतै आ ने बँसुरी बजतै ।” चुप भ' गेल ओ छौंड़ा । ओ देखा देलकै रबीन्द्रके अपन पीठपरक घाव । ओहिना काँचे छलैक । रबीन्द्रक हृदयमे हाहाकार उठि गेलैक । ओकरा आँखिमे नोर सेहो डबडबा आयल छलैक । ओकरा बुझयलैक जे ओ छौंड़ा वास्तवमे बड़ अभागा अछि । ओकर फूल सन कायापर एहि उमेरमे दुःखक पहाड़ टूटि गेल । ओ भागि आयल अपन घरसँ, नहि जानि कहिया धरिक लेल ।

जगदीश उठल ओहिठामसँ । आ अनुनयपूर्ण आवाजसँ बाजल—“मालिक ! नै रखबै हमरा त' हम जाइत छी दोसर दूरा ।” की बजितय रबीन्द्र ? ओकरा बुझयलैक जे ओकरो स्थिति एहि परिवारमे सामान्य रहितैक त' ओ जरूर ओहि छौंड़ाके राखि लितैक । अपने संग रखितैक सब दिन, हर घड़ी । लेकिन... लेकिन की करओ ओ । ओहो त' अपन परिवारमे निर्वासित जकाँ अछि । तँओ ओ ओहि छौंड़ाके समझयलकै—“जगदीश । तौ घर चलि जो ओहीठाम कोनहुना रहिहें । की करबीहिक ? दुनियाँ एहिना चलैत रहतै ।” ओना कहलैक कहि देने छलैक रबीन्द्र,

मुदा ओकरो जीवनक नाह त एहने स्थितिमे छैक । ओकरो मोन कहि रहल छलैक जे भागि जाइ कतहु, एही छौंड़ा जकाँ ।

“नइ' मालिक, नइ'... आब हम नइ' जयबै । हमरा लेखे ओइठाम कोइ नइ' छै आब । ओहिठाम नइ' रहि सकबै, हमर जीवन दूसर भ' गेलै । आब हमरा सुख पूर्ण जिनगी जीअक कोनो आस नइ' छै । सोचने रहिए, कमाक' धन-अर्जन करबैक आ सुखपूर्ण जीवन बितयबै, मुदा कुछ नइ' भ' सकलै । सब आस चौपट भ' गेलै । ताहिसँ आब कुत्ता-बिलाइक जीवन जीक' की हेतैक मालिक ? एहिना कतौ कमाइत-खटाइत मरि जयबै । कोइ नामो ने जनतै हमरा सबहक । हमरा सब संसारमे एकटा तुच्छ कीड़ा छिए मालिक... जकर जीवनक कोनो मोल नइ' होइ छै”—आ ई कहैत सरस निकलि गेल जगदीश, रबीन्द्रक कोठरीसँ । रबीन्द्र मुँह तकिते रहि गेल । ओकर गेनाइ देखि रहल छल आ बुझा रहल छलैक जेना ओकर जीवनक कोनो हमसफर ओकरा अन्तरमे संसारक बहुत रास दुख-दर्द भरि चल जा रहल हो । जगदीश चल गेल... मुदा रबीन्द्रक अन्तरमे एकगोट हलचल छोड़ि गेलैक । ओकरा बुझाइछ जे ओकर जीवन सेहो नीरस भ' गेल छै आब । मोनक लालसा मोनेमे रहि गेलैक ओकरो । ओकरो बुते आब किछु ने भ' सकतै... किछु ने ।

ता बुझयलैक जे कोनो वस्तु उपरसँ निचा खसल । आ उनटिक' देखलक त' देखिते रहि गेल । ओकरा आगाँमे तड़पि रहल छलैक ओहि बगराक अधमल काया जे किछु समय पूर्व चिचिया रहल छल । आखिर एकर जाने ल'क' छोड़लकै, सोचैछ रबीन्द्र । ओकरा ओ दृश्य नहि देखल गेलैक । ओ घम्मसँ कुर्सीपर बैसिगेल । ओकर सम्पूर्ण शरीर घामे-पसीने नहा गेल छलैक । ओकरा देहमे एक गोठ अज्ञात भय सन्धिया गेलैक “जे कहूँ ओकरो दुर्गति एहि अभागल बगरा सदृश नहि होइक । बुझाइछ ओकरा “सत्तो” ओकरा चारूकातसँ लुधकल लोक सब ओहिना नोचि क' खा जयतैक । आ ओ देखिते रहि जयतैक । की करतैक ? ओकरो आब अपन परिवारसँ कोनो सिनेह नहि रहलैक अछि । ओहो जगदीश जकाँ पड़ा जायत घरसँ कतहु दूर, बहुत दूर, शान्तिक खोजमे । ओ नहि रहतैक आब अइ परिवार

मेँ...समाजमे । मुदा ओ मरत नहिँ एहि बगरा जकाँ ! ओकरा जीबाक छैक । ओ परिस्थितिक संग संघर्ष करत दुनियाँक संग संधि करत । ओकरा जे करबाक हेतैक से करतैक मुदा ओ मोफतमे एहि बेचारा अज्ञान बगरा जकाँ लोककेँ नोचि-नोचिक' खाय नहिँ दैतैक । ओकरा आँखिमे नोरक कएकटा वृन्न डबडबा अयलैक आ ओकरा बुझयलैक जे ओ नोरक वृन्न ओकरा जीवन भरि संग रहवाक विश्वास द' रहल छैक... एक गोठ पैघ विश्वास । ओ देखि रहल छल ओहि मरल बगराकेँ जे आव शांत छल... संसारक दुःख-दर्दकेँ बिसारिक' ।



असक्क

“जय सियाराम-जय सियाराम” । थानतर रामरीझक दलानमे कीर्त्तनियाँ सभक भजन बुढ़िया कतेक देरसँ सुनि रहल अछि । कैकबेर मोन भेलैक जे ओहो ओहि ठाम चल जाय आ भगवानक भजन सुनय, मुदा ओ अपनाकेँ असमर्थ पवैत अछि । बुढ़िया किछु दूर टघरैत अछि तँ सौंसे देह फक-फक कर' लगैत छैक । जाहिसँ ओ ओहिठाम नहिँ जा सकैत अछि । नहिँएँ जा भेलै तँ की होयतैक, ओ ओहूठामसँ सुनि सकै अछि—बुढ़िया आश्वस्त होइत अछि ।

बाप रे ! बुढ़ियापर टुटलाहा पटियाक दोगमे बैसल उड़ीस लुधकि जाइत छैक । ओ छिलमिला उठैत अछि । कतेक बेर लखनाकेँ ओ भगवानपट्टीसँ दवाइ आनि छोटि देवाले' कहने छलैक..... मुदाके सुनै ओइ बूढ़-असक्कक बात । ककरा पलखति छैक । ओ पटियापर पड़ल-पड़ल कुहरैत अछि । ओ आव सत्ये भार भ' गेल छैक अइ अँगनापर—बुढ़िया माथ पकड़ैत अछि । भगवान बैरी भ' गेल छथि, जल्दिए उठा लितथि तँ ई दिन देख' नहिँ पड़ितै । हमरा सभकेँ ई चोला छुटिए गेने आव नीक ! गाममे ओकर बतरिया एक-आध आदमी मात्र बाँचल होयत, सेहो एकरे जकाँ घिघरी कटैत अछि । नहिँ तँ कतेक 'सरंग'मे चल गेल—मुदा हमर ई बज्जर शरीर—बुढ़िया एकटा भरिगर गारि अपना मुँहपर लाधि लैत अछि ।

बुढ़ियाक नजरि सीकापर टाँगल भातक बाटीपर जाइत छैक । भूख पुनः वधकि उठैत छैक । दिन भरि भूखले ओ पटियापर पटोटन देने अछि । कयो अयबो ने कयलैक जकरा ओ सीकापरसँ भात उतारि देवाले' कहितैक ।

ई सभ ओकर पुतहुक किरदानी छैक—बुढ़ियाक मोन जहरतीत भ' जाइत छैक । घोकचल मुँह धार घोकचि जाइत अछि । ओ उठि बैसैत अछि । ओकरा आव खाली भूखे लागल बुझाइत छैक । सीकापर टाँगल ओ पावि नहिँ सकैत अछि । आ ककरो एखन धरि आँगनमे देखि नहिँ पौलक अछि !

बुढ़िया अकानैत अछि.... ।

किछु घमघमाइत छैक । प्रायः धनिकक खेतसँ रोपिक' सभ आबि गेलै । बुढ़िया अनुमान लगवैत अछि । आशासँ हल्ला करैत अछि— घहबा छे रे, घहबा !!

बुढ़ियाक क्षीण स्वर आंगनमे चकभाउर मारि पुनः बुढ़िया लग घूमि जाइत छैक । बुढ़िया पुनः एकबेर हल्ला करैत अछि । मुदा क्यो उत्तर नहि दैत छैक । बुढ़िया पुनः एकबेर पिड़ायल मोनसँ पटियापर ओलरि जाइत अछि ।

एह, बाप रे ! एखन तक नहि अयलै ई सभ ! की करैत होयतैक एखनि तक । कोह तँ कोनो कम दूर नहि छैक जे घर-दुआर छोड़ि एतेक निश्चितसँ बैसल जाय.... । अबिते-अबिते... बुढ़िया एहिसँ आगाँ किछु नहि सोचि सकैत अछि । ओकर मोन सीकापर टाँगल बाटीक चारूकात नाच' लगैत छैक । आब आ सहाज नहिक' सकत.... । भुखे अँतरी एँठने जा रहल छैक, की करौ— बुढ़िया गुनघुनमे पड़ि जाइत अछि ।

बुढ़िया एकबेर चेहा उठैत अछि । एह, काल्हिए तँ गामक बजार छलैक । देखने छलैक खेलौना माइकेँ अलहुआ किनने । राति भेलैक आ आरो तँ राखले होयतैक । बुढ़ियाक मुँह हरियर भ' उठैत छैक । जरूर होयतैक—उसनल । मुदा होयतैक कत्त' ?—बुढ़िया विधुआ जाइत अछि । ओ कोन-कोन घरमे खोजने घुरौक । एक तँ ओ चलि नहि सकैत अछि, दोसर घर सभ बन्दोक'क' गेल छैक । बुढ़िया पुनः मोन मारिक' पड़' चाहैत अछि ।

भूख सूत' नहि दैत छैक । ओ उठैत अछि । कोठीक गोरातर हथोड़िया दैत अछि । उहँ.....कहाँ छैक । बुढ़िया गुरकैत-गुरकैत कैकटा गोरा हथोड़ि लैत अछि ।

“यैह तँ छैक...” बुढ़िया खुशीसँ बेहाल भ' जाइत अछि । छोटका भौकीमे राखल अलहुआ बुढ़ियाकेँ अमृतफल बुझाइत छैक । हव्वर-हव्वर अधखरए सोहि मसकूरसँ पीस' लगैत अछि । ओहुना गुलगुलाक' घोंटि जाइत अछि । भौकी मुन्न भ' जाइत छैक । गुरकैत-गुरकैत बुढ़िया अपन पटियापर आबि जाइत अछि । आब मोन कनेक हल्लुक सन बुझाइत छैक ।

बुढ़िया पटियापर ओलर' चाहैत अछि कि बुझाइत छैक जेना कंठ कुच-कुचाइ । हुक्काक अमल लग' छैक । नजरि खिरवैत अछि । कनिए दूर हटिक' हुक्का आ चिलम राखल छैक । आ पीनी.... ? बुढ़िया पुनः सोचमे पड़ि जाइत अछि । कत' खोजौक ? हँ...बखरिया कोठीके गोरातर तामामे ओ पीनी देखने छल भोरे !.... कहुँ पीने लेने होइक ! ओ गुरकैत अछि । गोरातर अभ्यस्त हाथ दौड़ैत छैक । तामा भेटि जाइत छैक । पीनी तँ छैहँ....बुढ़िया पीनी गोलिआक' चिलममे राखि लैत अछि । पुनः ससरैत ओसारापर अवैत अछि । चुल्हि कतौ पक्षा ने गेल होइक ।बुढ़िया चिलममे लागल चुट्टासँ आगि कोड़ैत अछि । एह ! आगि तँ बुझाइत छैक । दू चारिटा जीवैत गोइठाक आगि चिलममे रखैत अछि । पुनः गुरकि बिछाओनपर चल अवैत अछि । बुढ़िया एकबेर हुक्काकेँ फूकि पानि कनेक बहार क' दैत छैक आ गुरगुराव' लगैत अछि ।

हुक्का पीबैत काल बुढ़ियाक नजरि बखरिया कोठीपर कयबेर चल जाइत छैक । पचास-साठि मनसँ उपरेबला छैक ई कोठी... । बुढ़िया अपना जुआनीमे एकरा बनीने रहय । बड़ कण्टसँ धन अरजने रहय बुढ़िया । गामक सभसँ नम्हर धनिकमे ओकर नाम रहैक । बुढ़िया अपन अतीतमे भसिया जाइत अछि । कैकटा बखारी छलैक ओकरा दूरापर । जन-बनिहार, नोकर-चाकर । दरबज्जा भरल रहैक । ई बखारी आ कोठी पुरना चाउरसँ उमटाम भेल करैक । कतेक-कतेक सालक पुरान । मुदा जहियासँ एकर पुतहु घरमे अयलैक, सभ बिलाय लगलैक । खेत-पथार सभ बिकाय लगलैक । बड़का अगिलगीमे थानतरक बखारी सभ जड़िक' छाउर भ' गेलैक । आ ओ सब दरिद्र भ' गेल । आब बोनियोंपर आफत होइत छैक ।

एहि बखरिया कोठीमे भुस्सो नहि भरि सकैत अछि ओ... । बुढ़ियाकेँ बकौर लागि जाइत छैक । आँखिमे नीर डबडवा अवैत छैक । साड़ीक आँचरसँ नीर पोछैत अछि । आ हुक्कातरसँ चिलम उतारि कनेक हटिक' अधजरवा झाड़ि दैत छैक । हुक्काकेँ चिलमपर राखि पटियापर ओँघरा जाइत अछि ।

“की भेलैक, एखन तक ककरो सबद नहि पबैत छी”—बुढ़िया अकानैत अछि । बीयापूता सभ कतहु बौआ त होयतैक—अपने सभ निफिक्किर भेल छै । केनाक' भगवान एकरा सभकेँ पारघाट लगओतैक, कहि नहि.... ।

बुढ़िया पटियातरमे राखल गुदरी-चेथरीक सिरमाके कनेक आर अलगा लैत अछि । ओ आव पड़' चाहैत अछि । क्यों अबौक कि नहि अबौक । ओ तँ आइ पुतहुक राखल अलहुआ जीवटक'क' खा लेलक अछि । " भरिसक ओकरे लय रखने छलैक होइक । बुढ़िया सोचैत अछि । ओहो तँ एकरा नहि खयने रहै । धुर ! कतेक मनके छिछिऔलक ओ—सत्ते ओकरे ले' राखल छलैक होइक—बुढ़िया आव निश्चिन्त भ' सुतबा लेल मोन मारैत अछि ।

“जै सियाराम-जै जै सियाराम”—थानतरक छौंड़ा सभ एखनो टेरने अछि । बुढ़ियाक आँखि रामधूनि सुनैत कखन लागि जाइत छैक, ओ नहि जनैत अछि ।

जनैत अछि तखन जखन क्यों ओकरा झकझोरिक' जगबैत छैक—“ऐ ! अहाँकेँ भरि दिन खवम्मरि घयने रहैत अछि । ओतेक नीक-बेजाय भरि दिन खाइत छी तँयो ने सन्तोष होइए । देखू, ! ओनाक' लटुआले' । अलहुआ बचाक' रखने छलैक से कोनाक' खा गेली । इह, ! असन्तोषी नहितन !” लखनाक मतारी आर कतेक रास बात ओकरा कहैत छै । ओ गबदी लघने रहैए । की छै सक्क जे ओ वाजओ किछु ! अभ्यस्त जकाँ चुपचाप सुनैत अछि आ करौट फेरि जी-जान जाँति गबदिया दैत अछि ।

□

माटिक दरद

खट्टर मड़र डंटाकेँ जोरसँ तानि दहिना पयरसँ करीनकेँ जँतैत अछि । करीन पानिमे गोँता जाइत छैक । आ ओहिमे हर्हाक' पानि भरि जाइत छैक । तखन ओ डंटाकेँ बाम हाथसँ पकड़ि दहिना हाथसँ करीनक लोलकेँ पकड़ि ऊपर ठेलि दैछ । पानि हरहराक' आगामे बनल पैनमे खसि पड़ैत छैक आ भरल मुँह पानि खेत दिस ससरि जाइछ । ओ पुनः दहिना दिस एकवेर गहीँरगर आँखिसँ तँकैत अछि । एह, एखन धरि सुगिया नहि आयलि अछि । दसक अमल होयतै—खट्टर अन्दाजैत अछि । आवि जयबाक चाही । रातिएसँ एत' मरल जा रहल छी, मुदा ... माथपर आयल बहुत रास घामकेँ आङुरसँ पोछि नदीक किनहेरमे चल जाइत अछि । माथपर बान्हल घरखानाक गमछाकेँ खोलि पंखा जकाँ घुमव' लगैत अछि । कनेक हवा अबैत छैक—‘ह-ह-ह’ । ओ कनेक आदवस्त होइत अछि ।

आव ओकरा घरक चिन्ता होब' लगैत छैक । एहि ठाम तँ सभक जलखे आवि गेलै मुदा ओकर किएक नहि अयलै । ओ त' सभ व्यवस्थाक'क' आयल छल । खट्टरक मोन कनेक कालक हेतु शंकामे पड़ि जाइछ । फाँड़सँ चून-तमाकुल निकालि रगड़' लगैत अछि । ओ किए एहि झरकौआ रोदमे एत' मरैत ? नदीमे बान्ह पहिने बान्ह गेल रहितै तँ सोझे खेतमे पानि एखन खसैत रहितै । मुदा हमरा गामक लोककेँ तँ अन्तमे बुद्धि फुराइ छै । ओकर टटायल ठोरपर कनेक कालक हेतु हँसी दौड़ि जाइछ । ईहो बान्ह सभ तँ कोना ने कोना बान्हायल । बेचारा जनक सहनी, जकरा मुश्किलसँ चारि-पाँच कट्टा जमीन छै पट'बला, से भरिदिन बेतौना बान्हने रहैत अछि एहि ले' । तीन सयबला बान्ह होइक वा मझकोठिया वा नहरिसँ पैन खुनयबाक होइक, ओ सभसँ गारि सुनैत खुशामद करैत रहैत अछि । अठाइ-तीन सय विंघा जमीन पट'बला ले' ओ चरिकठिया अनेरे बेहाल रहैत अछि—एकटा बड़का छिट्टा लेने, पत्ती असुलैत । ओकरा ओहि मरदेपर हँसी लगैत छैक । ओकरो ताजबस्दस्ती बान्हपर ओहि दिन लैये गेलै ।

वान्हे-पैन की करते । इन्हरे भगवान रीझत तँ दू धार पानि...नहि तँ । आ ताहमे जुलुम होइ छै । बाँकी देव' जाउ तँ पानि-पोत चाहबे करी । चाहे खेत पटौ वा नहि । ओकरा अस्तासँ मतलब । गिरहत जनकपुर दोगैत-दोगैत तंग भ' गेल । ई हरदीनाथ हमरा सभक हेतु कोनो लाभकारी नहि । बरू एखन एकरा रहने पटौ—पानि-पोत दीही पड़ैत छैक । के सूनत ?

खट्ठरक नजरि पुनः एकबेर दक्षिण दिस उठैत छैक । दुखरन ककाक पोखरि धरि नजरि मोट-मोटक' समाइके तलाशैत छैक । मुदा सुन्न देखि मुँह बिचका हाथपर राखल खैनीके झाड़ि चुटकीसँ ठोरक गहमे राखि लैत अछि ।

भूख बड़ जोर लागल छैक । कैक दिनसँ नीक जकाँ खाइयो ने सकल अछि ओ । अरुचि जकाँ भ' गेल छै ओकरा । ओना आन साल समयपर बरखा भ' जाइत छलैक । लोक धान कर्मनी करैत छल, रबी-राइ छिटैत छल । मोनसँ काज करैत छल, मोनसँ खाइत छल । अरुचि भेलापर चचरी कोयना खेतमे लगा किछु ने किछु माछ मारि लैत छल । आ ओहि संगे तँ रोटी खाइते बनैत छलै । मड़ुआकेँ रोटी, पोठी मछरिया । मुदा एहि बेर सभ 'लक्षत्र' जेना बाँझ भ' गेलै । एक्को बुन्न पानि नहि पड़लै । धान जरैत छैक । गरै-गरचुन्नीक बाते कोन, डेढ़वा-पोठी के देखब दुर्लभ भ' गेलै । बजारमे तँ युग उनटै छै । छोटकी माछ आठ रुपए सेर । के खाय ?

ओकरा बुझयलै जे आव ओ पुनः नहि उठि सकत । चानी फोड़ने जाइत रौद आ पेटमे अन्नक लसेरो नहि । ओ खसि पड़त आव । खट्ठर सोचैत अछि । एखन ओ गिरहतमे रहैत तँ कीमँ की बाजि गेल रहैत । टैमपर जलखै नै भेटतै तँ हमसभ की काम करबै । हमसभ आदमी छी कि बड़द । एहिना होइ छै जनक कमयनाइ । पिरायल मोने गिरहतकेँ फज्जति करितै—मुदा

खट्ठर हाथक गमछाकेँ ओहि नवगछुलीक छाहरिमे बिछा ओतहि ओलरि जाइत अछि । मुदा ओ सुतैत नहि अछि । ओकरा मगजमे बहुत रास बात अपने मने आव' लगैत छैक । पचास-पचपनक उमेर छै ओकरा । बहुत किछु रंग-रुवा ओ देखलक अछि आइ धरि । सातम सालक रौदी, एगारहम सालक रौदी । सभ

ओ भोगने अछि, मुदा ओ ओकरा एतेक नहि मोन दुखयलकै । ओकरा बुझाइ छै जेना आजुक समयमे बरककति नहि छैक । कतबो कमाइत अछि, पेट नहि भरैत छैक । पाँच कट्ठा खेतमे धीयो-पूताकेँ नहि पालि पवैत अछि ओ मेहनते कयने की होइत छै ।

उपजो तँ कोनो खास नै होइ छै—खट्ठर गुनैत अछि । एतेकटाक परिवार आ कम उपजा, खयनाइयो ने पुरैत छैक । बीच-बीचमे ओ जनोमे चल जाइत अछि, सेहो सभ गोटे चाटि जाइत अछि । पुरान करजा ओ एखन धरि चुका नहि सकल अछि । फेर, ओहि दिन मनमोहनवाली मालिकसँ एक मन धान भाड़ि आन' कहने छलीह । अनठा देल । कतेक तीरौ वर्षसवाइ । एहिना किछु दिन खेपि लेत । फेर देखल जयतै । छठि एखन आविए रहल छै—ओहिमे नहि लेने कोनो परकार नहि—खट्ठर माथ डोलवैत अछि । मुदा चोट्टे ओकरा बुझाइ छै जेना एकटा मेंही लोलबला सूइ अँतरीमे क्यो भो'कि देलकैक, उकर पीड़ा सौंसे पेटकेँ उनटीने जाइत होइक । ओ पेटकेँ दबा पेटकुनियाँ दैत अछि । कनेक कालक बाद ओकरा ठीक बुझाइत छैक । ओ खूब नीक जकाँ जनैत अछि, ई भुक्खे भेलैक अछि । मुदा आव ओकरा गाम दिस तकबाक साहस नहि होइत छैक । ओ आव कनेक आँखि मून' चाहैत अछि ।

कतेक नेहोरा-मिनतीक'क' गूजन झासँ ओ ई करीन मंगलक अछि । ताहिमे गोरा-छीप, डंटा, लतमारा सभ जोड़वामे आँचर-पाँजर ढील भ' गेलै । सभ तँ आनेसँ माँग' पड़ैत छैक । किछु दिन ढोससँ उपछलक । मुदा ओहिसँ की होउ । पानिक कोन ठेकान । इएह नदी आइ भरल छैक, काल्हि सुखा जयतै । पचासो करीन ठेकायल अछि आ से रातिएसँ । ओहो भिनसरवेमे आयल । ओकरा विश्वास छै जे ओ एको घड़ी आइ आरो चला लेत तँ ओकर खेत पटिए जेत । तखन किछु आशा छलै ।

जनोमे आइ नहि गेल ओ एहि पटौनीक चलते । मालिक पितायले होयतै । मुदा तँ सँ की ओ अपन काज छोड़ि देअओ ? खट्ठरक मुँह जेना बिचकि जाइत छैक । भरि साल तँ ओ कमाइते रहैत अछि अनकेमे । किछु ओ दिन तँ अपन खेतमे

खटओ। आइ-काल्हि गिरहत सभक कोन ठेकान। कनेको 'डिपाइट' भेल कि पुछवो नै करैत छैक। तखन एहू खेत ले जे एको साँझ पेट भरैत अछि। खेत ओकर जीवन छै—माय-बाप छै। एतेक दिन जे खेपि लेलक तँ आवहु कोहुनाक' खेपिए लेत की। बिसवास रहल ताकै !

ठीके बिसवास बड़ भारी 'बोस' छै। भूमीसुधार अयलैक तँ लोक 'बाप-बापक' धनीक खेत मोहियानी लिखा लेलक। कतेक ठाम तँ बटैया नहियो रहने लिखा देलकै। ओकरो खेत ला लोकसभ की कम तंग-पीठ देने रहैक—हाय लरायण लिखाइए ले। मुदा ओ टससँ मस नहि भेल। मालिकपर बिसवास रखने रहल। अमन चारिये-पाँच कट्टा ठीक छैक। अनकापर कोन लोभ ? लोक लड़ल, अखरपना कयलक आ ओ निबैनसँ खेत जोतैत रहल। लोक सभ बरू ओकरा बुड़िबके कहौ। से बुड़िबको बनि ओ चारिटा धीया-पूताकेँ गुजर-गुजरान चलबैत त' अयलै आइ घरि। आ ओही ठाम जीबछ कापैडकेँ की हाल भेलै से गौआ नहि देखलकै ? धनिकसँ अखरपना करैत घर-घराड़ी सभ धिला गेलै। धनिककेँ की भेलै। बिलटि गेल बिचारे गरीब।

'बिलटव' शब्द खट्टरक देह घुरघुरा दैत छैक। एह, ओहो आइ लोकक बात कयने रहैत तँ नहि जानि आइ केहन हालतमे रहैत। धीया-पूता बिलटि जैतैक। एतेकमे तँ ई हाल। सभ भगवानक लीला छै।

खट्टरकेँ भगवान मोन पड़िते आँखिक आगाँ जुआन बेटी सुगिआक नेदछल, कचाह, निर्दोष अनुहार नाचि उठैत छैक। साँचे, कखनो-काल भगवानो हृदक' दैत छथि। कतेक मेहनतसँ बियाह कयलक बेटीकेँ। मुदा भगवानकेँ ओकर मुख मंजूर नहि छनै। बड़ धराहक घरमे बियाहि देलक बेटीकेँ। पौस मङ्गने रहै, मङ्गबापर। गरजे मानि लेने रहैक। सामर्थ्यहीन। परकाँ एहि बात ल' क' खटपट भ' गेलै आ आइ ओकरा बेटीकेँ छोड़ देने छै। कोनाक' ओ अपने मने पहुँचा अवैक। गरीब भेल तँ ओ इज्जतियो गमा लेलक। नहि, एतेक भार छैहै, एकटा आर !

आब खट्टर आर सोचि नहि सकत। भूखे पेटमे पुनः मरोड़ देब' लगैत

छैक। नहि जानि की भ' गेलै। इसर, लखना, महन्था सभ तँ घरेमे मरैत होतै। अपने हरि लेने होत आ हम एव' छटपटा रहल छी !—खट्टर तँ दगधल मोने बेटाकेँ बात-कहिनी कहै छै।

नहि जानि, कखन ओकरा आँखि लागि गेलै। जखन "बाउ हौ, बाउ !" क आवाज ओ सुनलक तँ घड़फराक' उठल। मोन भेलै, गीड़ि जाइ उठब'बलाकेँ, मुदा आगाँमे सुगियाकेँ देखि मोन मारि लैत अछि। सुगिया बाम हाथसँ पकड़ल रोटी खट्टरकेँ पकड़ा दहिनि हाथक लोटा आगाँमे राखि दैत छैक। आ चुपचाप एक कातमे बैसि रहैत अछि। खट्टर नमहर-नमहर रोटीक खण्ड तोड़ि नोनक संग अविचलित गिड़ने जाइत अछि।



मनःस्थितिक दंश

निसबद्ध रातिमे क्यो फटक हड़बड़वै छैक। बहुरियाक कचाह निन्न टुटि जाइत छैक। एखने कनेक काल पूर्व तँ ओ सूति सकल छल। अयना छौ माससँ ऊपर भेल होयतँक, मुदा घरबला एखन धरि नीक जकाँ दू-चारियो राति सूति नै सकल छै। कहाँदन सिकरेटीमे कमाइत छैक। से डिपटी के कोनो ठेकान नै। रातियो-बिराति होइत छैक। आइ-काल्हि त' सुकुर छैक—शक्ति' घरेपर रहैत देखल करैत आयल छै। से काल्हि ओ जरूरे रहतँक। तखन कलहुका राति... ! एहने सन कल्पनाक संग ओ गुनधुन करैत रहलीह। आ किछुए काल पूर्व सूतल छलीह कि फटक खड़बड़ाइत छैक।

ओ चौंकि उठैत अछि। की आइ सिकरेटी नै गेलै ? बहुरिया बिचारेछ—नै, मायके त' कैक बेर कहने रहैक जे 'खायक बान्हि दे, जनकपुरमे हम खायब। तखन जरूर गेल होतै।

बहुरियाक सौंसे देह घमा जाइत छैक। कातिक-अगहनक जड़ाओन मासमे बहुरिया जेठ-बैसाखक अनुभव करैत अछि। ओकरा किछु नै फुराइत छै—“ई के हय ?”

‘दूत, ओहे होतै।’ बहुरियाके जेना मोन पड़ैत छैक। ‘आइ सुक्कर हइ किने। आ सुक्कर के सिकरेटी अदहे होइत छै। आ कैकटा संगी-साथी रहै हइ आव'बला, से चलि आयल होतै।’—बहुरियाक सौंसे देह गुदगुदा जाइत छैक।

मुदा पुनः बहुरियाक मोन गुनधुन कर' लगैत छैक। ‘एतेक रातिक' त' कोनो सुक्कर के नहि आयल हइ—आइए कैला अयतै ! दिन कराक' लयला छौ माससँ ऊपर भेल होतै, मुदा घरबला संग निचैनसँ सुतबाक इच्छा मोनेमे रहि गेल छै। देखैत अछि एम्हर, तँ टरि जाइत अछि ओम्हर। दुत्, एहन कमजोर लोक एतेक रातिक' नहि आवि सकैत हइ। तखनी ?’

(५५)

बहुरिया सदैव भ' जाइत छैक। फटक आब खूजि चुकल छैक। अन्हरिया रातिमे एकटा आकृति मात्र मुहारपर देखैत अछि। फटक पुनः वन्द भ' जाइत छैक। आकृति चिन्हव ओकरा हेतु असंभव छै। घरबला तँ एहिना चोराक' अवैत छैक। अपने फटक खोलैत छैक आ चुप्पे राति बिता अन्हरोखे धुरि जाइत छैक। माय-बापक लाजे ओ सोझसँ सुतियो नै सकैत अछि।

घरो पूरा अन्हार छैक। डिवियो नहि जानि कखन मिझा गेलै। ओ त' बारिक' सूतल छल। तेले घटि गेल होतै। बहुरियाके ई अन्हार आर डेरा दैत छै। लया-लया आयल हइ। घरबलाके ठीकसँ ठेकानि नै सकल छै। फेर की करओ ?

किछु नै फुराइ छै ओकरा। आकृति ओकरा हथोरैत-हथोरैत लगमे आवि जाइत छै। बहुरियाक छाती भाथी जकाँ होंकाय लगैत छै। आकृतिके ओ नीक जकाँ ठेकानैत अछि—ई निश्चय ओकर घरबला नहि छै। ओकर त' एहिसँ पातर काया छै। ई त' कनेक खरगर आ मोटो बुझाइत अछि।

कहूँ ! नै-नै, ई कोना भ' सकै छै। ऊ नै हइ। छीः। की-की सोचि छेलक ऊ। मुदा जे होय, आन मरदावा त' जरूरे हइ। बाप रे, आइ ओकर घरम भरस्ट हो रहल छै, आ ऊ चुप हइ ! नै, हल्ला कर' पड़तै। सोर कयने आइ सत्त चल जायत। बहुरियाक छाती भाथी जकाँ उपर-नीचा करैत छैक।

ओकरा मोन करै छै जे ओ आब चिचिया उठय—‘दौग' हो, घरमे कोइ पैसल हय !’ मुदा आवाज जेना गरदनिमे फँसिक' रहि जाइत छैक।

ओहि आकृतिक हाथ ओकरा देहसँ भीड़ैत छैक। ओ सिहरि जाइत अछि। ओ चिचिया नै सकल त' अनठाक' सूति रहब नीक बुझैत अछि। जे होतै, देखल जयतै।

पटियापर आकृति बैसि जाइत छैक। ओकर दहिने हाथ देहके हिलबैत छैक—कतहु जागल त' नहि अछि ! मुदा बहुरिया आर अन्ठा दैत अछि—मरल मुर्दा जकाँ।

बाम हाथ ओकरा गालपर ससरैत छैक आ दहिने हाथ पयर दिसि बढ़ैत छैक।

बहुरियाक अन्तर फेर एकबेर हाहाकारक' उठैत छैक—नै-नै, ई अघरम छै । परपुरुष संगे सुतव बड़का पाप छै । माय एकबेर बाजल रहै । ओ नै कर' दैत किछु । आब चिकरही पड़ैतैक—के हय ? भाग एत'सँ, मुदा पुनः काँट जेना गरदति एमे अटक जाइत छै ।

आकृति ओकर सम्पूर्ण शरीरकेँ हँसोयैत छैक । आ, आ देह उघारि दैत छैक । ओकर भय आव सनसनाहटिमे बदलि जाइत छैक । सौँसे देहमे एकटा सुरसुरी घुरघुराय लागल छैक ।

बेनगन शरीरपर आकृतिक हाथकेँ चलव ओकरा बड़ नीक लाग' लगैत छैक । दू-तीनबेर घरोबला ओकरा संगे सुतल छैक । अबै छै, बगलमे सूति रहैत छै । ओ मलियामे राखल तेल ल' क' सौँदे देह ससारि देल करैत छै आ तखन ओ गाय-महीस जकाँ....!

अइ मरदाबाक हथोरिया बड़ नीक लगैत छै । ओकरा इच्छा होइत छै, ई मरदाबा एहिना करैत रहितैत' नीक ! मुदा से मुँहझौसा बेसीकाल नै करै छै । ओ फानिक' देहपर चढ़ि जाइत छै । ओ शांत पड़ल रहैत अछि ! मुँहसँ एकोटा शब्द बहुरायब ओकरा जागले हेवाक संकेत हेतैक, तेँ ओ आर अन्ठाक' पड़ल रहैत अछि, निढाल भ' जाइत अछि ।

“हे बहुरिया ! बहुरिया !”—बाहरसँ कयो सोर पाड़ैत छैक । बहुरिया घबराक' उठैत अछि । बात ठेकनबैत अछि । ई सासुक आवाज छैक । नजरि फटकपर चलि जाइत छैक । फटकक दोग द' क' किरिनक इजोत घरमे पैसि रहल छै । मने दिन उठि गेल छैक ।

‘दिनमे कहुँ...!’—एकटा अज्ञात भयस बहुरियाक देह एकबेर आर सिहरि गेलै । तथापि ओ उठैत अछि—इस्स...! देह टुटल जाइत छै ।

ओ फाटक खोलैत अछि ।—“एह, एखन धरि सुतले रहैतै । घर-दुआर बहार' के बेर टरल जाइत छैक । ओहो छौंड़ा आब अबिते होतै । जलखइ बनाव'के छै । जा, जल्दी कर !”—सासुक अढ़ाओन ओ मोनभरिसुनि लैत अछि । आ बाड़ीमे जाइत अछि तथा बाढ़नि ल' आँगन बहार' लगैत अछि ।

बहारत काल ओ आँगनमे सभक मुँह तकबाक चेष्टा करैत अछि । कयो किछु बुझि त' नै सकल अछि ! मनचोर जी उड़ौने छैक । छोटका देओर, ननदि, माइ दाइ सभ अपनेमे वेहाल देखि पड़ैत छैक । ओ कनेक आस्वस्त होइत अछि । बुझाइत छै कयो नै बुझि सकल अछि ।

ता ओकर नजरि ससुरपर पड़ैत छैक । सौँसे देह जेना सिहरि जाइ छै । रतुका मनसाक चित्र दिमागमे नाचि जाइ छै—नम्हरका काया, भरल देह । कहुँ...! नै नै, फेर ओ की सोच' चाहैत अछि । एना कतहु होइक ! टोल के कोनो मुँहझौसा छल होतै । ओ थाव ककरो दिस तकबाक साहस नै क' पवैत अछि । हाथमे बाढ़नि पकड़ने हवर-हवर आँगनमे चलव' लगैत छैक ।

थरिया-बासन छोटकी ननदि माँजि अनने छैक । ओ आँच पजारत अछि । गहुँमक चिककसकेँ सानि रोटी बनवैत अछि । बाहर बाबूक आवाज ओ सुनैत अछि—जो जलखइ क' ले ग', तैयार छौ !

ओकर करेज जेना धकसँ रहि जाइत छैक । मने ओ आबि गेलै ! केनाक' ओ ओकरा आगाँ जायत ? कहुँ ऊ बुझि नै लै ! नै, हम बड़ अघरम कयलिए, एना नै करक चाही । साँचे हम.....!

आँगनमे घरबलाकेँ आयल देखि ओ उठैत अछि । आ पूब मुँहक घरक ओसारापर पीड़ी राखि दैत छैक । घैलसँ पानि ढारि लोटा हाथमे पकड़ा दैत छैक आ छीपामे नून, मिरचाइ, तेल, पिआउज राखि रोटी आँगनमे ध' दैत छैक । थारी आगाँमे राखि कातमे ठाढ़ भ' अपन थाकल घरबलाकेँ निहार' लगैत अछि । सिकरेटीमे कमाइत-कमाइत हड्डी निकलि गेल छैक । बच्चेसँ घर-दुआर के चिन्तामे वेहाल रहल करैत अछि । बाप एहन नोकरी करै छै जे रने-बने बौआयल करैत छै । आ ई...जुआनेमे बूढ़ भेल जाइत छै । बुझाइ छै जेना देहमे दमे नै होइ । आ ओकरा राति मोन पड़ैत छै । ओ पुनः चौंकि जाइत अछि । ओ कहुँ...! नै, नै बुझैत । एकबेर बहिन कहने रहै—जनानी के ई सब भेलो पर नै बुझाइ छै ! ओ आस्वस्त होइत घरबलाक खायल थारी उठा बाड़ीमे माँज' चल जाइत अछि ।

दिन भरि काज करैत बहुरियाक मोन थिर नहि भ' पबैत छैक । कहू बुझि गेलै त' की कहैत लोक !

ससुर बाहर कमाइत छैक । साले-बरीसे अबैत छैक । कतेक इच्छासँ अपन बेटा के बिआह कयने रहै । बाजल रहै—कुलके राख'वाली पुतहु अछि हमर । से जे ई बुझि गेलै तँ ओ की सोचत ? केहन बिगड़ल आदमी के ल' अनली । नै, हम विष खाक' मरि जयबै लेकिन बुझ' नै देबै । बहुरिया कोन्टामे ठाढ़ि भेल एह सभ सोचल करैत अछि आ सोचि-सोचि अहुरिया काटल करैत अछि ।

आइ शनि हइ, रहबे करैत । कहू सुत'काल बुझि नै लै ! बापरे ! फेर ओकर देह सिहरि उठैत छैक ।

“फेर जेवही आइयो कहला ?” माइक प्रश्नक उत्तरमे ओकर आबाज ओ सुनैत अछि—“ओ० टी० छइ।”

ओ नै बुझैत अछि जे ओ० टी० माने की होइत छैक । मुदा ओ जयतैक से निश्चय भ' जाइत छैक । ओ कनेक निश्चित भ' जाइत अछि—आइ राति त' टरल ।

आइ सबेरे खा-पीबिक' सूति रह' चाहैत अछि । देह टूटि रहल छैक । से दीओ जानिक' नहि बारैत अछि । टूटल देहक पीड़ासँ निन्न लगले आवि जाइत छैक । मुदा रातुक कोनो पहरमे ओ फेर ककरो देहक भार महसूस करैत अछि । मुदा आइ ओकरा आँखियो खोलवाक मोन नै होइत छैक । एकटा नव डंगक आनन्दक संग ददंके पीबि निश्चेष्ट पड़ल रहैत अछि ।

क्रम एहने सन चल' लगलैक । प्रत्येक राति पतिक नहियों रहलापर पतिक संसर्गक सुख भोग' लागल । कृशकाय कायाक आगाँ भरल देहक सुखानुभूति ओकरा लेल चरमसुखक आधार भ' गेलैक ।

ओ आइ धरि ई नहि बुझि सकल अछि जे के ओकरा संगे ओना करैत आवि रहलैक अछि । कहियोकाल उत्सुकतासँ आकृतिके देखवाक मोन करैक जे के अछि आखिर ! मुदा चोट्टे सम्हरि जाय । जे शंका ठीके भेलैक तँ ? तखन कोनाक' की करत । आइ धरि पबैत आयल स्वर्गानुभूति आत्मग्लानिमे बदलि जयतैक ।

ओकर तिरपित मोन आर बौआ जयतैक । नै, ओ किएक देखत ककरो मुँह ! आ ते' बहुरिया डिबिया मिशा अन्हार घरमे जानिक' आँखि मूनि पड़ल रहैत अछि ।

एकदिन भोरेसँ सासुक कननाइ ओ सुनैत अछि । फटक खोलि ओ आँगन बहारैत काल सासुक कानबपर अचरजमे डुबल जाइत अछि । जुआन बेटा-पुतहुकेँ आगाँ एना कानब ! की अर्थ भ' सकैछ ? ओकरा ने चुप करवाक साहस होइत छैक आ ने पुछवाक । ओ आँगन बहार' लगैत अछि । सासुबला घरसँ पितायल ससुरकेँ निकलैत ओ देखने रहैक, से सासुकेँ ससुरे मारने हेतैक, ई बात बुझवामे भाडठ नहि रहलैक । मुदा किए मारलके से कोना पुछौ ! ककरासे पुछौ !

दिन भरि सबकेँ सभसँ तर्नातनी रहैक । खयनाइ-पितनाइ बन्न । ओ कय बेर सासु के खाय लेल कह' गेल रहै मुदा ओ एकरा दिस गुम्हरिक' ताकि हाथ झटकि देने रहैक । तखन सँ ओकरा जाय के साहस नै भेल रहै । दिनभरि ओहो भुखले रहल । घरबला ओहिना सिकरेटी चल गेल—खालिए । बात बुझ'मे एखन तक नहि आयल रहै ।

साँझखन बाहर-भीतरमें अबैतकाल सरंचिया काकीक ठाट लग अबैत-अबैत ओ ठमकि जाइत अछि । अन्हार छै—से कयो देखि नहि पबैत छैक । भीतर आँगनमे दू-तीनटा मौगी ओकरे ससुरक नाम ध'क' किछु बाजि रहल छलै । ओ कान टाटसँ अड़ा दैत छैक ।

“किसनमा हाकिम भेल ग' त' गाम विनायत ! छी-छी !”—सरंचिया काकीक स्वर बहुरिया स्पष्ट चिन्हैत छैक ।

“से की भेलै काकी ?”—कोनो जुआन मौगी टोकैत छैक ।

“देखलही नहि, चिकनावाली के देह फोरने छै ! की, ओ कोनो साँझ-बहु के झगड़ा हइ ?”—सरंचिया बुढ़िआक रहस्यमय स्वर अभरै छै ।

“तखन ?”—जुआन स्वरक उत्सुकता स्पष्ट अछि ।

बहुरिया कनेक आर टाट लग ससरि जाइत अछि । ओकर सौंसे देह जेना घुरघुरा रहल छैक—नहि जानि की वजतैक !

“हमरा त’ चिकनाबाली कय दिस’ कहैत अछि जे मरदावा भड्ठि गेल बुझाइ छै । इज्जत-प्रतिष्ठा के कोनो खेयाल नहि हइ !”—सरंचियाक स्वर ।

“से की माने ?”—कोनो दोसर आतुर स्वर ।

“रातिमे उठिक’ ओ कय दिससँ कतहु चल जाइत छैक । एकवेर पुछवो कयलकै से चुप्पे छल । मुदा आइ आति त’ अपन दीठसँ देखि लेलकै !”—रहस्यसँ परदा उठबैत बजैत अछि सरंचिया ।

“की देखलकै काकी ?”—उत्सुकता आ रोमांचसँ भरल स्वर बहुरियाक कानसँ टकराइत छै ।

“आइ राति बिछाओनपर जखन नै देखलकै किमुनमा के त’ चिकनाबाली केबाड़ अलगा आंगनमे आव’ चाहलक, कि ओ किमुनमा के चोर जकाँ बहुरियाक घरसँ बहराइत देखि लेलकै । से नै रहल गेलै—पूछि देलकै । ताहीपर देह धुनि देलकै बेचारो के ! ह’, एहन चंठ लोक नै देखने छल । जुग उनटि गेल । बेटाकेँ कमाइत-कमाइत हड्डी खिया गेलै आ ओकर बहु ल’ क’ बाप मौज करै छै ! हे भगवान !”—सरंचियाक स्वरक संग आन मौगी सभक आश्चर्यमिश्रित चीत्कार बहुरिया सुनैत अछि ।

से सुनि टाट लागल बहुरिया एकवेर त’ ओतहि खस’ चाहैत अछि । आकि टाटकेँ आर मजबूतीसँ पकड़ि लैत अछि ।

मने आइ घरि ओकरा घरमे आब’बसा ओकर समुरे छलै ! ओकर अनुमान गलत नै रहै । आ बहुरियाक आगाँ रातुक चित्र नाचि उठै छै ।

आकृति अपन मुँह बहुरियाक मुँहपर राखि देने रहै । अन्ठाक’ पड़लि बहुरियाकेँ भभाक’ महकल रहैक दारू । दाढ़ीक खुट्टी सौँसे मुँहमे सुइया जकाँ गड़ल रहैक आ से सहाजक’ सुतलि रहि गेल रह्य । मुदा दिमागमे एकटा बात फेर मड़राय लागल रहै—दिनमे ओ अपन समुरकेँ माछक’संग दारू पियैत देखने रहैक आ देखने रहैक खुटिआयल दाढ़ी सेहो । मुदा फेर वएह बाल—नै, ऊ नै भ’ सकै छै । आ सुति रहल रह्य । से आइ बात खुजिए गेलै—वएह रह्य आइघरि ।

दिनक क्रम एहिना बितैत गेलै । एहि बीच ओकर समुर कयबेर काजपर गेलैक, कय बेर अयलैक । आ जते बेर अदक, मौका निकालि ओकर कोठलीमे सूतल करैक । ओहो आँखि मुनि अभ्यस्त मनःस्थितिकेँ परतारल करय ।

आइ डेढ़ वर्ष सासुर बसलाक बाद बहुरिया अपन कोरामे चिहुँकैत नेनाक अनुहार बापसँ वा बाबासँ मिलयबाक जरूरति नै अनुभव करैत अछि । नेनाकेँ भरि पाँज समेटि छातीसँ सटा, मनःस्थितिमे उपजैत पीड़ाकेँ मेटयबाक प्रयत्न करैत पड़लि रहैत अछि ।



टीस

गीता दसम कक्षाक छात्रा छथि । हुनका एना बुझाईत छनि जे एहि साल ओ अबस्से 'फेल भ' जयतीह । ओ पढ़ैत नहि छथि सेबात नहि, ओ पाढ़ै नहि पबैत छथि । स्कूल जयबासँ पूर्व भोरे उठिक' चाह-जलखइ बनायब, नहायब, अपने पनपियाइ करब आ तखन स्कूल जायब । बीचमे आवि खयनाइ खायब । फेर स्कूल सँ अयलाक बाद घरक काजमे अपनाकेँ झोंकि देब ।

चारि बजेक बाद चूल्ही जड़ायब, चाह बनायब । जलखइ बना, छोट भाय-बहीनकेँ जलख करायब । साँझमे भोजन बनायब । आ भानस कयलाक बाद बचल समयमे अपन पाठ्य-पुस्तककेँ उनटायब । ओकरा उनटयबे कहब उचित होयत । एहि चंचलतामे ओ किछु खास पढ़ि नहि पबैत अछि । नहि जानि कखन केँओ खयबा ले' कहि देअय । बस, एह छैक ओकर जिनगी ।

गीता एतेक काजक बोझसँ लदायलि छथि त' एकर माने ई नहि जे घरमे ओ एसकरे छथि । छोट भाय-बहिन छैक, जेठ बहिनक संगहि माय-बाप सेहो छथिन । नोकरो छैक घरमे । मुदा घरक काज हिनके कर' पड़ैत छनि । बाप-मायक धारणा छैक—बेटी जुआन भ' रहलीह अछि, घरक काज कहिया सिखतीह ! तँ सीखब जरूरी । पढ़ाई से बात मानतै नहि तँ । मास्टर साहेब केँ बेर हुनका माय-बापकेँ कहि चुकल छथिन जे जँ एहिना गीता काज करैत रहतीह, पढ़ाईमे लड्डू अनतीह । आरो लोक त' अछि ई सब कर'बला ! माय-बाबू आश्वासनो दैत छथिन—'ठीक छै, आब एहि बातक खियाल राखल जायत ।'

मुदा गीता बुझैत छथि जे ई सभ एकटा आश्वासनक बात थीक । एहने सन ओ केँक बेर बाजि चुकल छथि । ओहो सूनि चुकलि छथि । तथापि काज ओकरे करय पड़ैत छैक — ओ क' रहलीह अछि ।

कैकबेर तँ माँ कहैत छथिन—'छोड़ ई पढ़ब । की होयतैक पढ़िक' !

फेर ।' तखन ओकर हृदय कानि उठैत छैक । किएक त' ओ जनैत अछि, मायक एहि कथनमे कतेक दर्द नुकायल छैक !

की होयतैक पढ़िक' ? जत'सँ ओ आयलि अछि, जाहि सामाजिक वातावरणक ओ फसिल अछि, ओहि ठामक लोकक हेतु बेटीक पढ़ब, नहि पढ़ब—कोनो मानि नै रखैत छैक । ओकरा त' काजक हेतु एकटा मशीन चाही । चप्पल-साड़ीमे लेपटायलि कोनो मेमसाहेब नहि । ई सोचिते आगामे नाचि उठैत छैक अपन बड़की बहीनक क्लान्त अनुहार । एहि परिवेशक कुपरिणाम भोगि रहलीह अछि बेचारी.....

आ कहियो काल सोचि उठैत छथि ओहो—ठीके, की होयतैक पढ़िक' ! पुनः हुनका अपन संगी सभक अनुहार मोन पड़ि जाइत छनि । की-की आकांक्षाक संग ओ सभ पढ़ैत अछि । कयो डाक्टर बनती, कयो ओकील बनती, कयो नर्स, तँ कयो शिक्षिका । कयो आई घरि ई नहि बजली जे ओ पढ़िक' मात्र पत्नी बनतीह ।

तँ की ओ मात्र पत्नी बनबा ले' ओ पढ़ैत छथि ? नहि, ओहो किछु बनि सकैत छथि । पत्नी त' बादक बात भेल । पहिने ओ किछु बनती अथवा बनबायोग्य अपनाकेँ बनौती । बस, ओ विवाह नहि करती । किएक त' विवाहक कुपरिणामसँ ओ कुपित छथि । हुनका आब डर होब' लागल छनि । आ तँ अपन मायसँ ओ केँक बेर कहि चुकल छथि जे ओ विवाह नहि करतीह । ओ पढ़तीह, किछु बनबा ले' आ पढ़बा ले' । घरक काजो करब जरूरी । ओ बुझैत छथि—नहि करवाक स्थितिमे हुनका कतहु बान्हि देल जा सकैत छनि । माय-बाप त' कर्तव्यक इतिश्री वृद्धि छु ट्ठी पाबि लेथिन—मुदा ओ ? नहि, ओ सभ किछु करती—पढ़बा लेल ।

आ, तखन हुनका सदैव गारिखँ झपने रहैत अपन बड़की दीदीक बातो गरैत नै छनि । ओ ओकरो सहती । हुनका त' कोनो प्रकारे रहबाक छनि—सभ किछु सहियोक' ।

ठीके, सभ किछु सहिएक' त' ओ रहैत अयलीह अछि । स्कूलक छात्रा सभक भेष-भूषा हुनका हीनतासँ ग्रसितक' देल करैत छनि । ओ सोचैत छथि—आह, ओहो ओकरे सभ सन बेलबटम, लुंगी-कुर्ता आ नहि जाने की-की पहिरतीह ! मुदा चोट्टे ओ सम्हरि जाइत छथि । आ, तखन हुनका ओ बात ओतेक नहि सालैत छनि । ओ बुझैत छथि अपन ओकाइत । जत'सँ ओ आयलि छथि, ओत' एहिस' बड़

छोट परिवेश छैक । ओत' ने एना बॉलसँ जगमगाइत शहर छेक, ने ई अलकतरासँ पोतायल पक्की सड़क छै, ने कोनो सिनेमाहाल छै आ ने कोनो फैशनक प्रति-स्पर्धा । मात्र एकटा सोझ, स्वच्छ ग्रामीण वातावरण । अपनेमे समटल व्यक्तित्व-परिवेश ।

ओ सभ तँ गामक परिवेशसँ निकलि एहि खुजल वातावरणमे आवि सकल अछि अपना बापक चलते, जे गामसँ स्कूली शिक्षाक बाद भागिक' एत' नौकरी कर' लागल रहथि । एत' गामक नालीमे रहनिहार जीवकेँ स्वच्छता देयौलनि, नव दुनियामे जीवक प्रेरणा देलनि । आ, आ इएह किरायाक घर हुनका सभक सभ किछु छनि । अपन घर वृक्ष' लागल छथि सभ बयो एकरा । गाम बिसरि गेल अछि सभ । सभ किछु बदलि गेल सन लगैत छनि—मुदा ओ ई नहि बिसरि सकल अछि जे एकटा अदना परिवारक बेटी छथि । जएह छनि हुनका लग सएह सन्तोषक बात । तखन हुनका साधारण सन सूती पहिरन खुशी प्रदान करैत छनि । हल्लुक लगैत छनि हुनक शरीर ।

ओ छथियो बड़ अन्तर्मुखी किसीमक लोक । पप्पू, हुनक संगी, इएह कहैत रहैत छनि । कहियो कात पप्पू केहुनीसँ मारैत बाजल करैछ—दुत, दिन भरि घर में घोंसिआयल रहैत छै । किछु बाहरो देखल करही—दुनियाँ बड़ आगाँ बढ़ि चुकल छैक रे । आ, ई कहैत ओ बाम आँखि दबा देल करैत अछि । ओ बुझैत छथि पप्पूक आशय । मुदा हुनका बाहरी दुनियाँसँ घृणा भ' गेल छनि ।

तहिआसँ आर, जहियासँ हुनक पापाक आर्थिक हालति रदी भ' गेलनि अछि । आमदनीक पदपर रहैत मित्र सभक हेँजसँ पीड़ित रहनिहार हुनक घर आव सुन रहैत अछि । अपने लोक हुनक बापक पोस्टपर बदली भ' क' अयलैक अछि । मुदा ओ आव अपन नहि, बड़ दूर भ' गेल छैक ।

पहिलेक वातावरण आव घरमे बनबो करतैक कि नहि, गीता नहि सोचि पवैत छथि । एहन कठिनाह क्षणमे हुनका सभ वस्तुक प्रयोजन होइत छनि—मुदा बाबूजीक दुखसँ भीजल अनुहार सभ इच्छाकेँ मोनमे राखि लेवापर बाध्यक' दैत छनि । बापक हालति हुनकासँ देखल नहि जाइत छनि । बड़की बहीनक फरमाइस

आ दिन भरि घरमे कच-कच करब हुनका अखरैत रहैत छनि, मुदा ओ की करथु ! ओ तँ घरमे प्रत्येक घटनाक क्रममे मात्र बापक अनुहार निहारैत रहैत छथि, जाहिमे हुनका डर लाग'वला शांति व्याप्त रहैत देखाइ पड़ैत छनि ।

बाप हुनक टूटि चुकल छथिन, एहन हुनका बुझाइत छनि । किएक तँ ओ भगवानक पक्का भक्त भ' गेल छथिन । एकटा सम्बन्धक लोक जहिया-कहियो एत' आवैत छथि तँ ओ कहल करैत छथि—'साधारणतः भगवानक भजनमे लीन टुटल लोक होइत अछि ।' आइ जखन ओ मंगल भवन अमंगलहारी ... आ जय हनुमान ज्ञान गुण सागर कहैत अपन बापकेँ देखैत छथि तँ हुनक आत्मा भोकासी पाड़' लगैत छनि ।

की इएह छथि ओ बाबू, जे दिन भरि साहस आ धैर्यक बात करैत रहैत छलाह ? जे केहनो आफत अयलापर हिम्मत नहि हारलनि, आव ओ घंटो रामायणक पंक्ति गुनगुनवैत रहैत छथि । आ, पापाक इएह मजबूरी त' हुनका गलाक दरद उघबाले' बाध्यक' देने छनि ।

दरद मोन पड़िते साँचे हुनका दाढ़ीक नीचाँ दरदक टीस अभरि जाइत छनि । गिल्टी छनि बच्चेसँ । कंकटा डाक्टर देखलकनि । एक्स-रे कराओल गेलनि, दवाइ खयलनि, मुदा कोनो लाभ नहि । आपरेशन कराब' पड़तनि । मुदा ... ! बाबूजी अपन हालतसँ मजबूर छथि ।

कखनो काल तँ हुनका अपन जीवनसँ बड़ क्षोभ होइत छनि । सभ सपना जेना टुटैत सन लगैत छनि । किछुओ नहिक' सकती ! गला नीचाँ दिस लटकैत बुझाइत छनि—ओ दर्दसँ चिचिया उठैत छथि । मुदा बापक हालति दर्द पीवा पर बाध्य करैत रहलनि अछि । भगवानक दिस ओहो जेना आव अनेरे ताक' लगलीह अछि ।

ओना, हुनका भगवानपर विश्वास बच्चेसँ छनि, जखन ओ मायकेँ भगवान पूजैत देखैत छलीह । माँटिक भगवान माँक देखाउसँ बनाक' पूजैत छलीह । आ आव तँ ओ साँचे पुजैत छथि । तेँ भगवानक आस छनि, जे ओ कोनो तरहें पार जरुरे निकालबाइ ।

आ, फेर हुनका हँसी लगैत छनि अपनेपर । भगवानो की करथिन एनामे ।
पूरा परिवेश तँ घेरायल छैक एहने सन झंझटिसँ । अनेको परेशानी छनि । ककरा-
ककरा देखथिन भगवान । सभ तँ अपने सम्हार' पड़तनि ।

हुनका बुझाइत छनि, चारुकात कतेको टीस छै जे हुनका बेदम कयने जाइत
छनि । गिल्टीक अपरेशन जकाँ ओकरो निकालिक' फेक' पड़तनि हुनका, आ ई
करबाले' हुनका पढ़' पड़तनि । कभसँ कम मैट्रिक । तखन देखल जयतैक ।

बापक भार ओ नहि बन' चाहैत छथि । बाबूक जीवनमे आवि गेल टीसकेँ
भार ओ नहि बढ़ौती । अपन बाट स्वयं बनौती । निकालि फेकती टीसकेँ । अपना
भीतर जेना एकटा विश्वासक जन्म होइत बुझाइत छनि । कर्मैत जाइत दरदकेँ
बुझैत ओ सीरक तानि पलंगपर सुत' चलि जाइत छथि ।



मौसी

आइ मौसी जा रहलीह अछि । मौसी, म ने केसरी बाबूक छोटकी सारि ।
रीता माइक छोट आ दुलारी बहिन । अठारह-उन्नैसक वयस मुदा नेनपन ओहिना
वर्तमान । एकटा बेस सोझमतिथा व्यक्तित्व । घरसँ बहिनक संगे भतिजीक अपरेशन
मे एत' आयल छलीह । से भतिजी तँ चल गेलीह, हिनका बहिन घेरि लेलकनि ।
आ एहिना आइ दू मास भ' गेल छनि । एतेक दिनसँ ओ एहि घरमे रहि रहलीह
अछि मुदा कोनो परिवर्तन नहि । वएह बकर-बकर मुँह तकैत अनुहार, देह-हाथ
पटक छिड़िअयवाक प्रक्रिया, ककरोसँ दू शब्द बजवाक अपन लालसा—सब ओहिना
छलनि । एहि दू मासक परिवर्तित वातावरण हुनक मौलिक चरित्रकेँ कुसो-कलेप
नहि लगा सकल । आ ओ ओहिना सत्रहम-अठारहम शताब्दीक बनल रहलीह ।

मौसीक सभसँ प्रिय 'सखी' छलथिन रीता, केसरी बाबूक मँझिली बेटी ।
बारह-तेरह वर्षक उमेर, किछु लजकोटर, आ तेँ मौसीक रहस्यक भागीदार । कतहु
बहराथि तेँ दुनू गप्प करथि घंटाक घंटा । उठा-पटक, घमाचौकड़ी, हँसी-मजाक,
गप्प-छड़ाका, सभ एक-दोसरकेँ जेना मिला देने होइक । खयबा-पीबासँ सुतबाधरि
संग ।

से रीताक डबडबायलो आँखि मौसीकेँ आइ नोकि नहि सकैत छैक । मौसा
मौसीकेँ आखिर सभसँ छीनि ल' जा रहलैक अछि... । सब स्तब्ध ।

मौसीकेँ ल' जयबाले' मौसाक कएकटा डेट फेल भ' गेल छलनि मुदा एहि
बेर ठीक टैमपर आवि गेलाह । जहियासँ मौसाजी अयलाह तहियासँ मौसीक
चंचलतामे बड़ परिवर्तन भ' गेलनि । हम मार्क कयने रहिएक । गम्भीर बनबाक बेसी
प्रयत्न करथि । ई दोसर बात जे हुनक नेनपन जयबाक नाम नहि लेनि । बर
जोरसँ वाजब-भूकब बन्दक' लेलनि । सोरो पाइथि एतेक जोरसँ जे जकरो सोर
पाइथि सेहो नहि सुनैक । मौसाजीक आगा निकलब जेना बड़ पैघ अपराध छलैक ।
महाप्रलयक समान । कतेकोबेर नेना सभ हुनका मौसाजीक अगाड़ी ल' जयबाक

असफल प्रयास करैक । कहियोकाल थपड़ी वजा किछु कहि दैक । तखन मौसी कठौत भ' जायल करथि । तथाकथित मर्यादाक बन्न छहरदेवालीक बीच छटपटाइत अजोह नारीक हास्यास्पद प्रतीक भ' जाथि मौसी ।

मौसीके कतहु बाहर जयबाक होति आ दरबज्जापर मौसाजी बैसल होथि तँ लीअ' ने ! आफन तोड़' लागथि । सौंसे घर खुरछाही कटने घुरथि । बाहर निकलब महासमस्या । केओ जोर-जबदस्ती बाहर ल' जानि त' दोसर बात ।

मौसाजीसँ हुनका बड़ लाज होनि । आ एक दिन ई लाज तँ आर अपन सीमासँ बढ़ि गेल, जखन जयबासँ दू-चारि दिन पहिने फोटो खिचयबाक गप्प अयलैक । फोटो खिचायब तँ दूर, हुनक समस्या छलनि मौसाजीक संगे स्टूडियो धरि जयतीह कोना ? लोक हँसतनि । मोनमे लाज होनि । बेस घीचातानीक बाद दूटा रिक्सा आयल । तखन समस्या आयल, कोनपर के चढ़थि । मौसी अपन गमैया भाईके अपना संगे चढ़यवापर तैयार, मुदा मौसाक संगे कनेक । सब कहलकनि तँ बैसलीह संगे, मुदा जेना एक बाकुटक भ' गेल होथि । सदैव भ' गेल रहनि काया जेना । आ तकरा बाद ओ कतेक दिन धरि एहि एक रिक्साचढ़ीके पश्चातापक रूपमे बजैत रहलीह । बेस क्षोभ भेल रहनि हुनका । फोटो खिचयबा कालक तँ कथा विचित्रे । मौसा-मौसी एकठाम फोटो खिचाबथि से सभक इच्छा । मौसाजीक सेहो । मुदा मौसी एहिले तैयार नहि । ओ ग्रुपमे फोटो खिचयवाले तैयार छलीह । जाहिसँ एतकर ओ मौसाजीक लग नहि बैसि सकथि । बादमे कहि-सुनि ग्रुप आ जोड़िया फोटो खिचाओल गेल । सेहो कतेक निगेटिभ जिआन भेलाक बाद फोटो सुतरलैक ।

पहिल राति सुतबाक अंशटि भ' गेलनि । मौसाजी बिचला कोठरीमे सुतताह से निद्रित आ ओहिमे ओ सुतबो कयलनि, मुदा मौसी लेल ई पहाड़क बात जे ओ मौसाजीक संगे कोना सुततीह ! बेस काल धरि दखिनबरिया कोठरीमे मालाक संग घीचातानी भेल रहनि मौसीके । अन्तमे माला कहाँन जवदस्ती मौसीके कोठरीमे धकेलि देने छलीह । से तखन जाक' सुतलीह । से की सुतलीह, मुरदे भ' गेलीह प्रायः । एहन परिवारमे जाहिठाम वजबा-भुकबाक पर्याप्त स्वतंत्रता छैक, पति-पत्नी जाहिठाम कॉमन वस्तु छिएक, बेटा-बेटीक बीच खुजल प्रेमपूर्ण सम्बन्ध रहेछ, ताहिठाम एतेक बितसँ रहियोक, मौसी अपनाके बढलि बहि सकलीह अछि ।

अपनो घरबला लग सुतबामे एतेक लाज ! ओतबे नहि सुतबोकाल सत्ते मुर्दा भ' गेल छलीह मौसी । केओ गोटे हुनका दुनूक बीचक सम्भाषण नहि सुनने होयत । हम प्रायः वरामदामे सभसँ नजदीक सुतल छलहुँ से एक्कोटा बात श्रवण नहिक' सकलहुँ । तँ विस्वस्त छी जे केओ गोटे मौसीक बात नहि सुनने होयत । बजबे नहि कयने होइतीह, तँ की सुनतैक केओ !

उठवामे मौसी कमालक' देलथिन । कखन उठि गेलीह, किनकहु खबरि नहि । घरमे सभसँ पहिने उठवाक दावा रखनिहारि रीताक माय मौसीक उठौलापर उठल छलीह । घर भरिमे सभके अन्हरोखे मौसी उठा देने छलीह । एतेक तक जे सात बजे भोरतक सुतनिहार हम, से मौसी हमरो जगा देलनि । की कारितिएक, उठही पड़ल ।

मौसाजी एत' छओ दिन पूरा रहलाह आ ओतबे राति । मुदा ककर मजाल भेलैक आंगनमे जे हुनका संगे मौसीक एकटा बातो सुनि सकल हो ! सभक इच्छा जेना हीयेमे रहि गेलैक । मुदा हमरा एकर सौभाग्य भेटल छल ।

दखिनबारी घरमे हम कपड़ा पहिरैत रही । ता मौसीक आवाज सुनलियेक तँ चौंकि उठलहुँ । मौसी कतहु मौसाजीसँ बाजथु ! मुदा ई छलैक सत्य आ हमरे आगामे घटि रहल छलैक । हम अपन नजरि दोसर दिस घुमा देलियेक । मौसाजी अपन बेटी शशी द्वाराक देल गेल गन्दाके मौसीसँ साफक' देवाले कहैत छलाह । हम सुनलियेक जे बड़ मेंही बोलीमे मौसी हुनकासँ बजैत छलीह । हमरा संगे एकटा आर केओ आश्चर्यित छल— केसरी बाबूक आठ वर्षक बेटा पप्पू । मने ओकरो लेल अजूबे छल ओ दृश्य । मौसी ओकरापर ध्यान नहि देलथिन । मौसाक तँ बात नहि । ओ शहरमे रहैत छथि । हुनका एहि घोघ-लाजसँ अश्रद्धा छनि । मुदा करताह की ... सहि रहल छथि । ओहि साँझ आंगनमे रीता, माँ, माला, केशरीबाबू, मौसी, हम आ बच्चा, सब बैसल राहियेक । पहिलुका खिचायल फोटो बिगड़ि गेलाक कारणे दोसर फोटो खिचायब अनिवार्य भ' गेल रहैक । आ ताहि सम्बन्धमे गपसप भ' रहल छलैक । मौसी फेर फसादमे पड़ल छलीह । माला जयवाले तैयार नहि । रीताके सेहो रोकल जा रहल छलैक । तखन ओ मौसाजीक संगे कोना जयतीह । पुनः बाजल छलीह जे हमरा बड़ बाज होइत अछि । पप्पूके प्रायः सुनल नहि

गेलैक । पटसँ बाजि उठल—“एह, आइ मौसी मौसाजीसँ फुसुर-फुसुर बजैत छलीह तखन लाजे ने होइत छलनि !” हमरा बुझायल जेना मौसी घरतीमे समा जयतीह । रीता मायक क्रोधित अनुहार पप्पूकेँ सिहरा देलकैक—ओ बेचारा अबोध की जानय गेलैक ई घर-दुआरक बात । केसरी बाबू भौंचक्क छलाह । ओतेक नीक जकाँ बातकेँ बूझि नहि सकलाह । मौसीक तँ कथे अजब । सौसे मुँह उज्जर भ’ गेल रहनि । रंगले हाथ पकड़ल गेल होथि, ताही सदृश ओ स्तब्ध भ’ गेल छलीह । हम सभ स्थितिकेँ देखि बात बदलि देलिके तँ गम्भीरता समाप्त भेल रहय ।

मौसी जाधरि आंगनमे रहलीह, घर-दुआर गुंजयने रहैत छलीह । कमसँ कम एहिठाम जतेक दिन धरि हम हुनका संगे रहलहुँ, तँ एह अनुभव कएलहुँ । हुनक चंचलता, आ बचकानी हाव-भावक बीच हुनक वास्तविक व्यक्तित्व जखन कहियो नुका जाइक तखन मौसीकेँ बूझब बड़ दुर्लभ भ’ जाइक ।

हम आइ धरि मौसीक अनुहारकेँ नीक जकाँ कहियो ने देखलिके । मोनमे एकटा अगाध श्रद्धा आ अपनत्वक भाव हुनक सौन्दर्यकेँ देख’ नहि देने रहय । मुदा एक दिन जखनि ओ फोटो खिचयवाले तैयार छलीह तखन सभ केओ हुनक सौन्दर्यक प्रशंसा करैत छल । तखन हमहूँ कनेक नीक जकाँ हुनका देखलियनि आ बुझायल जे प्रकृति हिनका संग सांचे न्याय कयने छनि । सत्ते, ओ बेस सुन्नरि छलीह । बड़ दीव लगैत छलीह ओहिकाल । मौसी एतेक सुन्नरियो भ’ सकैत छथि, ओहन पहिलबेर अनुभव कयने रहिके । आइ मौसी जयबापर अछि !

जयबासँ एक-दू-दिन पहिने मौसीक सब चंचलता, नेनपन, जेना हेरा गेल रहैक । मौसीक सौन्दर्य मलीन भ’ गेल रहैक । ककरो सूरतिकेँ आँखिमे भरि लेबाक उत्सुकता मौसीक विशेषता भ’ गेल रहैक । हम नीक जकाँ मार्क कयने रहिके आ सोचने रहिके जे को सत्ते विछोह एतेक कष्टदायक होइत छैक ? एतेक दुष्ट होइत छैक ? फूलसन कोमल कायावाली मौसी जेना दुइ-दिनमे सुखा गेल छलीह ! नोरसँ कखनो भीजि जाइत लाल मुखमण्डल जेना धार करिआ भेल जा रहल छलैक, ई सभ केओ अनुभव करैक ।

हम सीरकक तरसँ मौसीक जयबाक तैयारीक स्वर सुनि रहल छी । हमर ई स्वाभाविक दुर्बलता रहल अछि जे ककरो विदाक दृश्य हम देखि नहि सकै छी ।

ओकरा सभक कानब हमरा हिलाक’ राखि दैत अछि । आ तेँ आइ हम जानिक’ किछु अबेरक’ सुतवाक निश्चय कयने छी । मोन जाँतिक’ पड़ल छी । मुदा ओह ! मोन मानैत नहि अछि । निवृत भ’ अबैत छी, तँ मौसी नोरसँ अपन अनुहार डुबौने मौसाक संग रिक्सापर बैसि चुकल छलीह । एसकरियो रिक्सामे मौसाजीक संग बैसबामे लाज कयनिहारि मौसी पूरा मोहल्लाबलाक अगाड़ी बेहाल भेल रिक्सा पर बैसल अछि—ने कोनो लाज, ने कोनो अन्ध-मर्यादाक खियाल । सब जेना स्वाभाविक भ’ गेल रहैक । रिक्सा बढि जाइत अछि । जाइत-जाइत मौसीक नजरि हमरापर पड़ि जाइत छनि । अभिवादनमे हाथ उठैत छनि—हमरा ठकपुरसी लागि जाइत अछि । की जबाब दिऔक ! हम मात्र माथ डोला रहि जाइत छी । एहि घरक चंचलता, मौसीक मुक्त हँसी, घरक फुलायल वातावरण सभ पक्की सड़कपर दौड़ैत मौसीक रिक्साक चक्की संगे भागल जा रहल छैक । आ हम सभ आँखिमे डबडबा आयल नोरकेँ पीवाक असफल प्रयास करैत देखि रहल छी । रिक्सा नजरिसँ कात भ’ जाइत अछि आ हमर आत्मा चीत्कारक’ उठैछ—‘प्रणाम मौसी ! फेर कहिया भेंट होयत, कहिया ने !’



आंचर

बाहर बड़ जोड़ वर्षा भ' रहल छैक । रातिएसँ सौसे शहरकेँ गनगनयने छैक । कतेक दिनसँ लोक पानिकेँ चातक जकाँ तकैत छलैक । आ से पानि अयबो कयलै तँ वाप रे .. वाप ! सौसे खेत-पथार ठेहुन घरि पानिसँ भरि गेलैक अछि । आ...आब लोक उबेर चाहैत अछि ।

ई पानि मोनकेँ भारीक' देने अछि । बरसातक समय लोककेँ कोढ़िया बना दै छै ने ! हमहूँ रातिसँ एखन घरि सुतले छी । दिनक एगारह बाजि रहल अछि मुदा उठबाक मोन नहि करैत अछि । उठियोक' की करू ? ओना आब नित्रो ने होइत अछि । कतेक सुतले जाए । कतबा बेर करोटपर करोट फेरि सुतलहुँ अछि मुदा निन्न नहि आबि रहल अछि । मोन जेना एहि वर्षाक बुन्नक टपटपीक संगे उधियाय लगैत अछि । भसिया जाइत छी..... । बहुत रास आगत-विगतक बात मोन पड़' लगैत अछि... । किए ने हो..... बैसल जे छी । बेस मोन पड़ैत अछि एकटा प्रवासक संस्मरण... । हम उड़' लगैत छी... ओत'...ओतहि !

.....एकरा पत्रक बजाय तार बुझबै—बड़ाबाबूक पत्र आयल छल । बड़ाबाबू... मने हमर आत्मीय । चालिसक लगभग उमेर । माथपर मुट्ठी भरि सीटल करिया केस.... । हाफसर्ट, ढील पेंट, बस ! साधारण रहैत छथि । एक दशक सँ उपर भ' गेल छनि ओत' नोकरी कयला ! गोट दशक प्राणी छनि ओतुक्का प्रवासी परिवारमे 'सबकेँ' एकटा नीक स्टैण्डर्डसँ राखि रहल छथि । बेस बुझवकर, सौम्य, गम्भीर, नव प्रगतिक पक्षधर, आधुनिक विचारक पोषक आ सबसँ बेसी एकटा स्वच्छ इंसान । हिनकासँ एकाएक आइसँ अढ़ाई बरिस पहिने एतहि भेंट भेल छल । मात्र एक घंटाक भेंट... आ फेर हम सभ अप्पन बनि गेल रही । चिट्ठी-पत्रकी सिलसिला चलैत अछि आ तेँ सम्बन्ध ओहिना प्रगाढ़सँ प्रगाढ़तर होइत जा रहल अछि । आ एहि सिलसिलामे एकटा पत्र पठौलनि अयबाले' । बेस उत्सुकतापूर्ण पत्र..... ।

कतेको खेप ओइ पत्रकेँ घोंकि गेलहुँ ! अन्तमे ई निष्कर्ष निकाल' पड़ल जे हमरा ओत' जयबाक अछि । तँ एक दिन अपन मित्र झाजीक संग जूमि गेलहुँ हुंका लग ... । बेस आत्मीयताक संग बड़ाबाबू अपना डेरापर ल' गेल छलाह । एक गोट नव दुनियासँ संपर्कक शिक्षक..... कोनादन लगैत छल । बैसकमे पहुँचिते बहुत रास नेना सभक सम्मिलित स्वर गुंजि उठल—भाइजी प्रणाम... ! हम स्तब्ध रहि गेलहुँ । आह ! कतेक प्रेम...कतेक आत्मीय ! केहन श्रद्धा ! बौक भ' गेल रहो । एकटा आत्मीयाय भरल बातावरण हमरा जेना पहिनहि वशीभूतक' लेलक ।

निन्न नहि भ' रहल अछि । हम करोटपर करोट फेरि रहल छी ! हम नहि सोचब ओतुक्का बात । जे सम्भव नहि, तकरा सोचब व्यर्थ । कहाँ पाबी हम ओ परिवेश, ओ मनुक्ख...ओ अप्पन...उहुँ ! हम बरू कहनाक' सूतब ।

मुदा आह ! बात हमरा दिमागमे चक्कर काटि रहल अछि । बाहर बिजलीक चमकवक संग ठनकैत ठनकाक भयंकर चीत्कारसँ बेसी जोरसँ घनघना उठैत अछि नरेश, देवेन्द्र, राकेश, सुनीता, मुकेशक सम्मिलित आवाज... भाइजी प्रणाम ! आ हम एखनो बौक भ' जाइत छी ।

हमरा बकौर लागि जाइत अछि । हम ओकरा सभक प्रणामक उत्तर नहि द' सकबैक । हम योग्य नहि । हम किछु नहि... । एकटा गन्हाइत नालीक निरीह कीड़ा... जकर समयसँ पूर्व विचार कुंठित भ' जाइछ—जे बहुत किछु चाहियोक' किछुक' नहि पबैछ... । तेँ बाउ सभ जुनि अभिवादन करू । हम एहि योग्य नहि । हमर अन्तरमे भरल अछि आगि आ पानि । कहूँ आँखिसँ खुशीक बदला नोरक टधार आ मुँहसँ नीक वचनक बदला किछु अनसोहँत ने बहरा जाय । डर होइत अछि । हम असम्पूक्त छी ने... । दूर, सभसँ दूर, रह'वला प्राणी । तेँ आचार-विचार नहि जनैत छी । से...

सिलेकनक चादरि तानि लैत छी । नीक जकाँ मुँह-हाथ झांपि सुतबाक उप-क्रम करैत छी । ने जागल रहब, आने ई फजूल सोचब । बीते ताहि बिसारि दे बला बातकेँ सोचि हम निन्ने पड़ब नीक बुझैत छी । मुदा..... गीताक भाय प्रथमे बैसकीमे बहुत किछु कहैत छथि । पंडितजी हमराले' पान लाब' चल गेल छथि । ओ कहाँदन अपन गीताक बारे मे हमरा...ओह छोड़ू । की बाज' लागल छी । जे संभव नहि, ताहिले' सोचबे व्यर्थ । हम...अभिषप्त । पुनः गीताक भायक बड़ नम्र

स्वर कानसँ टकराईत अछि—'हे गीताक लड़का अहीं खोजि दियौक !' सत्ते हम जेना दबि गेल रही । एकटा अज्ञात भार... दायित्व हमर कमजोर कान्हूकेँ तड़मड़ा देलक । हम स्वीकृतिमे मात्र माथ हिला दैत छियनि । ओ सरस्वतीजीक फोटोक एलबम देखबैत छथि... हम बड़ गौरसँ देखैत छी... विभिन्न दृष्टिकोणसँ... आ पवै छी, एकटा नव गप्प, नव अस्तित्व ।

सरस्वती, मने बड़ाबाबूक जेठकी बेटी । किछुए दिन पूर्व सासुर गेलीह अछि । बड़ सुभग... सुसंस्कृत... चंचला... वाचाल आ आर सभ गुणसँ भरल । अनजानमे बियाह अनफिट परिवेशमे भ' गेलनि । हर आ कोदारिक परिवेशमे रहनिहार व्यक्ति हिनक कोमलताकेँ की बुझतैक ? केओ दुनूक बियाहसँ आब प्रसन्न नहि अछि । मुदा आब भइये की सकैछ ! कहाँदन पत्रो आयल छलैक बड़ दुखपूर्ण... वन्न कोठरीक औनाइत धूआँ सदृश रहैछ ओ...

भगवानक केहन विडंबना छनि, जकर पति नीक से अपने कुरूप आ जे अपने सुन्नरि... तकर घरबला बेछप । प्रकृतिक ई विचित्र मिलान सरिपो हास्यास्पद अछि ।

बड़ाबाबू आ सीतूक माय कयबेर बाजि चुकल छथि जे कहाँदन गीता बजैत छथि जे ओ बियाह नहि करतीह । बरू, बाबू हुनका पढ़ाबथि, जतेक होइत छनि ततेक । ओ सीतूक स्थिति देखि बियाहसँ त्रस्त भ' गेलीह अछि । डेरायब कोनो अनर्गल नहि, उचित छनि । जे संस्कार, जे परिवेश सीतूक जीवनकेँ रुढ़िक बेदीपर उत्सर्गक देलकैक अछि... ताहिसँ बुझनुक लोक डेराओ नहि तँ की करओ । गीतो तँ आखिर ओहि संस्कारक देन थिक । सीतू... ! सत्ते अहाँ दयाक पात्र थिकहुँ, एक गोठ तथाकथित निम्नवर्गीय परिवारक एकटा आदर्श दयनीय पात्र... आ हम... हम ।

...ओह ! क्षमा करब सीतू । अहाँक वारेमे हम सोच'बला के ? कहाँदन शादी-बियाह भाग्यक बात होइत छै । विधना हाथ पकड़ि करा दैछ । से हमरा सोचबाक मतलब ? हम गलती कयलहुँ सीतू ! अहाँ कती रही, खुशी रही । आर हम कहिये की सकब... दइए की सकब ? बड़ छोट पहिचान अछि ने ! नहि तँ किछु जरूर दितहुँ... किछु ठोस... । मुदा... आह ! हम फेर बहकि गेलहुँ । ई वर्षा

हमरा मारि देत । ई कछमछी हमरसभ चितन-कमकेँ गड़बड़ा देने अछि । अनर्थ सोचि लैत छी । की दितहुँ हम अहाँ के ? हमरा संगमे अछिये की ? दुनियाँक भिखारी हम... अहाँकेँ नहि सीतू... हम नहि किछु छी... हमरासँ किछु नइ भ' सकैत अछि । हम पूर्ण दयाक पात्र अपने छी... इ मुट्ठी प्रेम आ स्नेहक भूखल दरिद्र ।

इस्सSSS ! उड़ीस लोहछा देलक । कए दिनसँ डालफ छिटबाक ओरिऔन करैत छी । छोटि नहि पाबि रहल छी । बेस मुस्त भ' गेल छी आइ-काल्हि । ओत'सँ अयलाक बाद तँ आर...

...गीताक माय अपन पेटी खोलि अपन आ सीतूक बूनल स्वेटरक अम्बार देखबैत छथि । हम मंत्रमुग्ध भ' देखि रहल छी । हमरा बुझाईछ, स्वेटर आ कार्डिगनक प्रत्येक फान हमर नियतिक क्रूरतापर हंसि रहल होअय । हम छटपटा उठै छी । हमरा ओ कोठली काट' छुटैत अछि । हम पड़ाय चाहैत छी । ताबत गीताक माय लारि दैत छथि घर-दुआरक बात । हमरा नहि नीक लगैत अछि । हमरा घर-दुआरमे राखले की अछि जे हुनका कहिऔन । एकटा ध्वस्त... अपूर्ण खंडहर । पानि ल' केँ गीता अबैत छथि । चोर नजरिए हम देखैत छियनि । हमरा सँ लजाइत छथि । आ तँ हमरो साक्षात् देखबाक साहस नहि होइत अछि । बारह वर्षक उमेर... सतमामे पढ़ैत छथि । गीताक माय बजैत छलीह जे आइ सीतू रहितैक तँ सौंसे मोहल्लाक सखी सभकेँ बजा अनने रहितैक जे "चलते चलो, मेरे भाईजी आये हैं !" सभक संगे बैसितय । गप्प-सप्प करितय । मुदा गीतामे से नहि... । कनेक लजकोटर छथि । नाच' जनैत छथि, गाब' अबैत छनि कसरतो नीकक' लैत छथि... मुदा लजकोटर... लाज... उह... ! एह, आब हमरा उठहि पड़त । नीचा उड़ीस, उपर मच्छर । तबाहक' देने अछि । वर्षा एखनो धुरझार भ' रहल छैक । छुटबाक नाम नहि । हम देह-हाथ झाड़ि पुनः शान्त भ' जाइत छी ।... ध्यान फेर बटि जाइत अछि ।

... "चलिये, भैया आइ० वी० तरफ !" —देवेन्द्र बड़ जिद्द कयने रहय । हम संग पूरि देलिके । बाटमे हम बच्चा सभक सामान्य-ज्ञानपर बेस ध्यान देने रहलिके । केहन दीब संस्कार छैक ओकरा सभक । ओहो त' हमरे परंपराक

एकटा कड़ी अछि । मुदा फरक आकाश-पतालक । ओकर संस्कार, ओकर शिक्षा ओकरा हमरा सभक वच्चाक शिक्षा संस्कारसँ बेस उपर उठा देने छैक । ओ आदर्श भ' गेल अछि । अनुकरणीय । हमरा आव बुझाईत छल, ई आइ० बी० दस कोस दूर भ' जइतैक, जाहिसँ एकरा सभक संग हम घुमैत रहितहुँ दूर-दूर धरि । हमरा एकरा सभक सम्पर्कसँ आनन्द होइत अछि—सन्तोष होइत अछि ।

सुनीता आ मुन्नुकेँ टाँफी लेल बजार चलबाक जिद्द, नरेश, देवेन्द्र आ राकेशकेँ गेन सिया लेबाक अनुरोध, गीता भाइक किछु नाश्ताक' लेबा लेल कहैत अपनत्वपूर्ण आग्रह आ खिड़कीक दोग द' तकैत ककरो दू जोड़ नेत्रक लालसा—हमरा बताह बना दैत अछि । सब चित्रपट जकाँ मण्टिष्कपर स्पष्ट देखा रहल अछि । हमर मोन आउल-बाउल कर' लगैत अछि ।

हम चादरिसँ मुँह उघारि बाहर देखैत छी । एह, बापरे ! वर्षा होइते छैक । बुझाई छै अड़ियानधानक दैतैक । लोककेँ बीओ नै पाड़ल छैक नीक जकाँ । भाग्ये-भरोसे जे किछु पाड़ि लेने अछि, तकरे काजो दैतैक । बाँकी त' बीओक जोगाड़ भिड़ाव'मे लागल होयत । आव मेघोकेँ कोनो ठीक नहि । सत्ते, 'भरठ जुग' आवि गेलैक । हम घोरिया जाइत छी । किछु काल आव सुतबाक चाही ।

“अयवासँ एक दिन पूर्व सुनीता बाजल छलीह—“कल चल जइबहू हौ ! न जा, परसू जइहू”—हम को जबाब दितिएक ! कोना कहितिएक जे बाउ ! अहाँ सभक घर-आँगन हमरा अपनो घरसँ नीक लगैत अछि । एहि ठाम हमरा मोनकेँ शान्ति भेटल अछि । अपनत्व भेटैत अछि । अपन घरक शुष्क वातावरणसँ दगधल काया ककरो प्रेम, ककरो स्नेह पयवा ले' बेहाल रहैत अछि । एहिठाम सभ प्रेम देव' जनैत अछि । मुदा “सुनीता, हम अहाँक बात नहि राखि सकब । हम परदेशी—आन छी नै ! हमरा अहाँक ई प्रेम, ई श्रद्धा जीबाक आस दिखवैत अछि—जीवन नहि । हमरा जीवन चाही । आ एहि ले' हमरा एखन बड़ छिछिआय पड़त । एक गोठ निससन मंजिल पयवा धरि । ई त' प्रथम पड़ाव थिक हमर—अर्ध मंजिल, ई जे बड़ाबाबूकेँ हम कयबेर कहि चुकल छियनि तेँ

हमरा जाय पड़त कोनो हालतिमे । हम पछुआ गेल छी । ओना पछुआयब हमर नियति भ' गेल अछि । आ इएह हमर जीवनक सभसँ पैघ दूजेडी थिक ।

दोसर दिन भेने अयवाकाल ! एखनो मोन अछि ओ दृश्य, ओहिना—बड़ कारुणिक, हृदयग्राही । गीताक माथकेँ हम भरिआयल मोने कहने रहिअनि—‘झूला मे अवस्स आयब !’ ओ भरल आँखिए अयवाक अश्वासन देलनि । नजर खिरबैत छी । सुनीता सुतल छलीह । भेंट नहि भेल, बड़ दुख भेल छल । देवेन्द्र, नरेश, राकेश, मुकेश सभ जेना हतप्रभ ठाढ़ अछि । सदैव चंचल, बकबक बजैत ई नेना सभकेँ जेना बकौर लागि गेल होइक, चुपचाप सभ हमरा देखि रहल अछि । आ हम अपन आँखिमे डबडबा आयल नोरक बुन्नकेँ करिक्का चश्मासँ झाँपि लैत छी । गीता पुवरिया कोठलीक खिड़कीसँ देखि रहल छथि—उदास-उदास ।

ओह ! आव चलबाक चाही । सड़कपर चढ़ैत-चढ़ैत एक गोठ विदाक नजरि हम चौदह नम्बर क्वाटरपर दैत छी । मुदा “आह ! हमरा जेना चकचोन्ही लागि जाइत अछि । हमरा बुझाईत अछि जे उपस्थित सभ लोकक अस्तित्वसँ फराक एकटा आर ककरो अस्तित्व हमरा विदाक' रहल अछि । अपन नोरसँ भीजल आँचर हमरा आगा पसारने । बलिदानी कोनो आत्माक ओ भीजल आँचर—हमरासँ किछु माँगि रहल अछि—हमरा स्तब्धक' देने अछि । हमर माथ घुम' लगैत अछि—“की, हमक' सकब' बलिदान ?—द' सकब किछु ओइ रक्त-रंजित आँचरमे ? उहूँsss ! हम असक्क छी । हम दरिद्र छी । हमरा बुते किछु नहि देल पार लगत । सत्ते कहै छलाह झाजी, हम बजै छी सएह, किछुक' नहि पबै छी । हम असमर्थ—आह । हँ-हँ—हँ—जेना वायुमण्डलमे एकटा शोषित, जर्जर नारीक भयानक अट्टहास गुँजि उठैत अछि । ओ हमरा पुरुषार्थपर मने हँसि रहल अछि—“हम ओह ! सत्ते, किछु नहि । ओकर ओ हँसी जेना हमरा नस-नसमे घोसिया गेल अछि । आव हमर माथक नस फाटि जायत—हम निष्क्रिय भ' जायब—हम आव बेसीकाल धरि एना नहि टिकि सकब । हम—आब—”

“बस ओना खुजि जयत !—बड़ाबाबू टोकैत छथि । हम जेना आकाशसँ खसलहुँ । सत्ते, भावनामे कत' उधिया गेलहुँ । बस चौकपर लागल हैतैक—फेर

गाड़ियो पकड़वाक अछि । आव ओहि ठाम ठाढ़ रहब हमरा बुते असह्य भ' जाइत अछि । हम आगाँ बढ़ि जाइत छी ।

बड़ाबाबूक जोड़ल हाथक प्रत्युत्तर थरथराइत हाथें दैत छियनि । माथपर एकटा बड़ पैघ बोझ अछि । जाहिसँ हम अपन सम्पूर्ण अस्तित्वकेँ दबायल बुझैत छी । एकटा बड़ पैघ दायित्व, जकर निर्णय की हमक' सकबै ? सुनीताक देल वचन, गीता माइक आस भरल आग्रह, शिव प्रसादजीक याचना... एक जोड़ा आँखिक अभिलाषा... 'आ' 'आ ककरो भीजल रक्ताभ आँचरक चुनौती' ???

एह, प्रायः बुनछेक भ' गेलै आव ! उँह, आव उठहि पड़त । नहि तँ हमर दिमाग फाटि जायत । नहयबो-खयबाक अछि ।

'रे छौड़ा पानि ला ? -नोकरबाकेँ हाक दैत हम धरफराक' उठि जाइत छी ।



पांक

ट्रींग-ट्रींग, ट्रींग-ट्रींग, ट्रींग-ट्रींग... !

हम टेलिफोनक चोंगा दहिन हाथसँ पकड़ि मुँहसँ सटा लैत छी—'हैलो !'

'चन्दरजी छथि ?'—रिसीभरमे प्रश्न अमरैत अछि ।

'हँ, हम बाजि रहल छी । अहाँ कत'सँ बजै छी ?'—हम पुछैत छियनि ।

'जी, हम होटल एभरेस्टसँ बाजि रहल छी । रूम नं० ३०२मे एकटा यात्री टिकल छथि । ओ अपनेसँ बात कर' चाहै छथि'—रिसीभर बातकेँ फरिछबैत अछि ।

'होटल एभरेस्टमे यात्री !'—हम सोचैत छी आ किछु स्मरणक' सिहरि जाइत छी । ई यात्री कहीं... !

'ठीक छै', हम 'होल्ड ऑन' कयने छी, बजा दिऔन ।'—हम चोंगा पकड़ने कहैत छियनि ।

ओ जयबेर अबैए, एही होटलमे टिकैत अछि । पछिलो बेर जखनि ओ काठमाण्डूसँ आयल छलीह तँ एतहि टिकल छलीह । आ से रंगताल भेलैक जे... । हमर देह ठीके एखनो सिहरि जाइत अछि... ।

...साँझ छओ बजे हमरा घरमे फोन आयल रहय—'होटल एभरेस्टमे आउ । हम प्रतिक्रियामे छी ।' हम घरसँ धरफरायल पहुँचल रही ओत' । पहिचान कोनो तेहन नमहर नहि भेल रहय । ओकरा प्रति एकटा अज्ञात आकर्षण मत्ता देने रहय । काठमाण्डूमे बसनिहारि अत्याधुनिका कोनो मौगीक सम्पर्क... । काउण्टरपर जाइते मैनेजर सिंहजीक मुस्की मोनकेँ आर गद्-गद्क' देने रहय । मने ओहो बुझैत रहैक जे हम भाग्यशाली लोक रही... । आ सिंहजी स्लीप द' नाम टीपि पठा देने रहथि । ऊपर ।

हम बैसल अनेरे की सँ की गुनधुन कयने जाइत रही । आ अपनाकेँ ओकरासँ बात करवाले' फिट बनबैत रही । हम गाम-देहातक लोक आ ओ

आधुनिक संस्कृतिमें पललि कन्या "। सुनने रहिए काठमाण्डूमें कहाँदन एकरा लेल लोक सब मरैत अछि। एकबेर जकरा दिस ताकि दैक ओ पछोड़ घयने बिना नहि रहय। छोट खुट भरल देह, ललहोन गाल (जे बेसीकाल रूज लगा बनबैत छलीह), गोल-गोल कारी आँखि। आ परिधान एक रहय तखन ने। दिनमें कयबेर बदलैत अछि। जाहिमें सभसँ प्रिय पेंट आ शर्ट। टाइटसँ। जाहिसँ छातीक उभार स्पष्ट देखि पड़ैक। नितम्ब आ छाती, दुइएटा त' ओकर विशेषता बुझाय हमरा "।

पटर-पटर ध्वनि सुनि पड़ल रहय। निश्चय सौण्डिलक आवाज रहैक। हरियर रंगक साड़ीमें लेपटायलि रेखा देखि पड़ल रहय। हृषिक' लग आयल रहय 'हेलो चन्दर! कयबेर डेरामे टेलिफोन करबयलहुँ मुदा लापता रहैत छी। बुझाए कतहु चक्कर चलबैत रहैत छी की?' ओ ठठाक' हँसि पड़ल रहय। हम की उत्तर दिनिऐक, ओकरा! परवाहि नहि रहैक। ओ हमर बाहि पकड़ने ऊपर लेने चलि गेल रहय। हम जाइत-जाइत सिंहजीक रहस्यमय मुस्किक पाछाँ बेहाल भेल जाइत रही। कहूँ इहो हमरा बारेमें "।

रूममें हम प्रवेश कयने रही। डबल बेडक रूम। रेखा रहैक एसकरे आ बेड दू? किएक पुछितियैक। हम पुबारी कातक बेडपर बैसि गेल रही चुपचाप। किछु बाजू तँ की?

रेखे वातकेँ बढीने रहय—'हम अहाँ ला काठमाण्डूसँ सनेस लयने छी। लेब?' हम छक्क पड़ल जाइत रही। ई की लाओत हमरा ले'। सभदिन अनकर लेनिहारि हमरा लेल की लओलक अछि।

'की अछि?'—हम पुछने रहियनि।

ओ अपन खाटसँ दुनू पयर नीचाँ खसा तरमे निहुरल रहय। आ एकटा हाथ बढ़ा निचाँसँ गिलास आ वीयरक आधा खाली कयल बोतल बहार कयने रहय। ता ओकरा किछु मोन पड़ल रहै, हमरा दिस ताकि हँसल रहय—'एह, अहाँ बुद्धुए रहि गेलहुँ। अहाँ कोनो लड़कीक कोठलीमें छी! गेट वन्दक' देवाक चाही अहाँकेँ!'

ठीके, गेट तँ खुजले रहै। ओना हम एकरा बस करब जरूरियो नहि बुझने रहिए। भेंटक'क' चल जायब। ई बस-तस के करओ। अनेरे लोक किछु सोचि लेत "। मुदा आव तँ बन्न करही पड़त। हम उठल रही। आ सिटकिनी लगा देने रहिएक। फेर आविक' पलंगपर बैसि गेल रही। आ उत्सुकतासँ रेखा दिस देख' लागल रही "।

रेखा गिलासमें वीयर दारि गिलास हमरा दिस बढ़बैत बाजलि—'हे लीअ'! एएह सनेस अछि अहाँ लेल। काठमाण्डूसँ खासक' अहीलय अनने छी। संगे पीअब से विचारि "।'

'ई हमर सनेस?'—हम मनाक' देने रहिएक—'नहि, हम नहि पीबैत छी।'

रेखा हमरा दिस आश्चर्यसँ ताक' लागल रहय—'दू, मजाक नहि। अहाँ नहि पीबैत होयब से हमरा बिसवास नइ' अछि। पिबू ने "।'

'ठीके रेखा, हम नहि पीबैत छी। कहिओ ने आइधरि मुँह लगओलहुँ अछि। पीबू अहीं!'—हम दृढ़ताक संग मनाक' देने रहिएक। आइधरि जकरा देखैत देखी हमर सम्पूर्ण व्यक्तित्व पंगु भ' जाइत अछि से जहर हमरा देखबैत अछि रेखा "। कहाँदन 'सनेस' छै ओकर "। थु:। मोन घृणासँ भरि जाइत अछि। रेखापर नाह, उच्चताक आग्रहसँ जीबैत लोकपर—जकरा लेल एएह सभ किछु छै।

रेखा अकबका गेल रहय। ओकरा बिश्वासे ने भेल रहै जे हम नहि पीबि सकैत छी। हम स्पष्ट देखने रहिएक, ओकर मुँह बिधुआ गेल रहै। तखन बड़ दुख भेल रहय "आइ जँ हम पीबैत रहितहुँ!

ओ गिलासकेँ दहिन हाथसँ पकड़ि गटागत वीयर पीबि गेल रहय। मुँह कनेक कालक लेल कड़ुआयल रहै। फेर प्रकृतस्थ भ' 'आधीरात' पढ़' लागलि रहय।

हम यंत्रवत् बैसल रही। रातिक नओसँ उपर भेल चल जाइत रहैक। ओकर मूड देखि ओहिठामसँ चल आयबे ठीक बुझाइत रहय। बरू भिनसरे बात क' लेब। से कहने रहिएक—'रेखा, एखन आव हम जाइत छी! बरू भोरे आयब "।—'नहि, एखन बैसू। कनेक काल! भोजन कयलहुँ?'—ओ आदेशक संग प्रश्न कयने रहय।

हम तँ मारवाड़ी वासामे खाना खा लेने रही। नोकर नहि रहने सबेरे होटलमे भ' गेल रहै। से कहने रहिएक—'हँ, हम तँ खयलहुँ !'

'तखन चिन्ता कथीक। एही ठाम सुति रहू। दूटा बेड त छँहे !'

हम सदै भ' गेल रही। घाम छुटि गेल रह्य ओहि राति हमरा। हम, आ एहि कोठरीमे सुतु ! जनकपुरक लोक काल्हिसँ सड़कपर चल' नहि देत।

'नहि, आव रातियो भ' गेलैक। हमरा आन ठाम निन्नो ने होइत अछि। तेँ जायबे उचित।' हम सफाई देने रहिएक।

'हँ-हँ, हम बुझैत छी। अहाँ बदनामीक डरसँ एत' सूत' नहि चाहैत छी। खैर, नहि सूतब। कनेक काल तँ थम्हू !' ओ दुखी होइत बाजलि रह्य।

हम कनेक देर आर रुकि जायब उचित बुझने रही। पुनः यंत्रवत् बैसि गेल रही। दोसर खाटपर सुतलि रेखा बेहोश होयबाक स्थितिमे आवि गेल रह्य। मने दारू लागि गेल रहै। ओकर अस्त-व्यस्त हालति हमरा तँ आर डेरा देने रह्य। कहीं....!

नहि, आव हमरा रहब ठीक नहि। हम ओकरा लगमे जाक' जयबाक अनुमति लेब' चाहने रही। ओकरासँ गप करबाक आ बात करबाक सभ उत्कंठा रातिक करिछाओत सिआहमे डुबि गेल रह्य। रहि गेल रह्य मात्र भय—सामाजिक मर्यादाक। तेँ पड़ायब जरूरी....।

'रेखा ! हे, दस बाजि गेलै। आव हमरा जायब उचित !'—आ ओ हमर बातकेँ अनसुनाक' हाथ पकड़ि बैसा लेने रह्य। आव हमरा बाध्य भ' ओकरे बिछाओन पर बैस' पड़ल रह्य। छातीक घड़कन एक्सप्रेस भ' गेल रह्य। आ रहि-रहिक' नजरि दरवाजापर चल जाय। कहुँ केओ केवार नहि खटखटबै—'के छी ?' हम इहो जनैत रही, एना होटलमे होइत नै छै मुदा मोन मानय नहि....। घमा आयल देहकेँ पंखाक हवा नहि सुखा सकैत रह्य। हमर जान अवग्रहमे पड़ि गेल रह्य। की कह ? रेखा अस्त-व्यस्त रह्य। हम देखने रहिएक जे ओ जानि-बूझिक' अथवा दारूक प्रभावसँ कपड़ाक खिआल छोड़ि देने रह्य। मैक्सीक उपर द' क' छातीक

चमकब' हम अनुभव तँ कयने रही, मुदा भसिअयबाक स्थितिकेँ धरि रोकने रही। मनुक्खसँ पाथर भ' गेल रही।

दससँ बहुत उपर भ' गेल होयतैक। बाट आव जाम भ' गेलै होयत। आ डेरा सुदूर उत्तर जयबाक रह्य। हम धरफराक' उठल रही। हमर मोन कहने रह्य, आँखि मुनने रेखाकेँ ओहिना पड़ल छोड़ि दी आ उठिक' भागि जाइ। ने उठायब, आने....!

मुदा हम तखनो बड़ असमंजसमे पड़ल रही। जाहि रेखासँ गप करबाले', एकर सान्निध्य पयबाले' पाइ आ प्रतिष्ठा सभ किछु गमवयबला लोक तैयार बैसल रहैत अछि, आ जे देखिक', तड़पाक' आनन्दित होइत रहैत अछि, उएह रेखा एहन अवस्थामे हमरा लग ! एकदम हालक जान पहिचान....! तखन....? की ई हमरा जाँचि तँ ने रहलि अछि ? देखी, इहो तँ मरदे अछि, की करैए ?

नहि, आव हम किन्नहु नहि रहब। हम उठल रही। दरवाजापर जाइत की फूरायल रह्य, धूरिक' फेर पलंग लग ठाढ़ भ' गेल रही। भयंकर बिड़रो उठल रह्य। किदन-कहाँदन सोचने रही। उटपटांग सभ....।

'हम जाइत छी !'—हम रेखाकेँ सुगबुगाइतो ने देखने रही। लात लगाक' दरवाजा खोलि बाहर आवि गेल रही। भक द' जेना साँस पलटल रह्य। बाहर ठंडा हवाक झोंक मोनकेँ परतारने रह्य। आ हम सीढ़ी दिस डेय बढ़ा देने रहिएक। सीढ़ीपर अबैत-अबैत हम रेखाक दरवाजा भीतरसँ वग्न होइत स्पष्ट मुनने रही। मने रेखा जागल छल—होसमे छल। तखन ई ढाढ़स....?

उतरैत काल काउण्टरक आगु-पाछु हम कय गोटेकेँ देखने रहिएक। स्थानीय आफिसक हाकिम सभकेँ। ई सभ मरल गायपर उतरैबला गिद्धक हेंज बुझायल रह्य। हमर डेग नमहर भ' गेल रह्य। डेरापर अयलाक बादो हमर शंका कम नहि भेल रह्य। नहि जानि रातिमे की सभ भेल होयतैक !

भोरे जखन टीसनपर गेल रही हम तँ सेकेण्ड क्लासक गेटपर ललका फ'ड़क कोट पहिरने रेखा हमरे तकैत बुझायल। देखिते चिकड़ि उठल रह्य—'ओह चन्दर ! कत' छलहुँ ? जल्दी आउ !'

हम अनुमान कयने रही जे ई बेसी उताहुल अछि । किछु कह' चाहैत अछि । मुदा एत' भीड़ छै तँ कहि नहि पावि रहल अछि । एकरा एकान्त चाही । हम भावनाकेँ बुझैत कहने रहिएक—फस्ट क्लासमे चल । ओतहि बैसा दैत छियौक ।

'हँ, एकदम ठीक । ओतहि ठीक रहत ।' रेखा अपन छोटका सूटकेस हाथमे लेने सेकेण्ड क्लाससँ उतरि गेल रह्य । ओकर व्यग्रता अनेरे प्लेटफार्मपर लोकक नजरिमे चढ़ल जा रहल छलै । ओहना ओ जतहि जाइत अछि, मधुमाछी जकाँ लोक काते-कात भनभनाय लगैत छैक ।

डिब्बामे स्थिरसँ बैसल रह्य । मोनकेँ थोरक' बाजल रह्य रेखा—
'राति अहाँके अयलाक बादतँ बड़ गजब भ' गेलै !'

'अँय, की भेलै ?'—हमर शंका ठीक बैसल रह्य भरिसक ।

'अहाँक गेलाक एक घंटाक बाद दरवाजा पीटल गेल रह्य । तखन हम पुछने रहिए जे के अछि ? मालिक रह्य होटलक । खोलब तँ जरूरीए । ओ आबि किछु एम्हर-ओम्हरक बात पुछि चल गेल रह्य । हम बन्नक' देने रहिए केवाड़ आ पलंगपर सुति रहवाक प्रयास कर' लागलि रही !'

'तखन ?' उत्सुकता बढ़ल जाइत छल ।

'फेर उएह मालिक अबैत अछि । मुदा एहिबेर ओकरा संगे टाह पहिरने एकटा अपटूडेट छौड़ा सेहो रहैत अछि । मालिकक व्यवहारसँ बुझायल, ओ कोनो हाकिम रहल होयत । आ तखन जे ओ हाकिम सन छौड़ा बाजल से की कह' !—रेखाक मुँह जहर भ' गेलै । कनेक काल गुम्म भ' अपने आगाँ बाजलि ओ—'ओ आदमी हमरा संगे राति बितव' चाहैत रह्य !'

'अँय, राति बितव' !—हम अचंभित भ' गेल रही । हम नीचा उतरैत काल ओहि 'हाकिम'के देखने रहिए आ खूब नीक जकाँ चिन्हैत रहिए । मुदा ओ एहन भ' सकैत अछि—नहि बुझने रहिए ।'

'हँ ! आ से खूब जोड़ द'क' । हम कतबो मना केलिए, ओ मानिते ने रह्य । कह्य, चन्दर जहन आबि सकैत अछि त' हम किए नहि !'

'सार, पाजी !—हमरा मुँहसँ अनायास गारि निकलि जाइत अछि ।

'हम कहने रहिये चन्दरक संग हमर सम्बन्ध किछु दोसर अछि । अपन लोकक सम्बन्धसँ बीरानक सम्बन्धकेँ तुलना नहि कयल जा सकैत छैक । आ ई तँ हमर खुशी अछि ने जे ककरा संगे हम रही—ककरा संगे नहि । ताहिसँ तोरा की ? नीक चाहैत छी तँ चल जाउ !—आ खूब डंटने रहिए तँ ओतसँ गेल रह्य । रेखाक आँखि जेना पनिआ गेल रहैक । नारीक विवशताक एकटा रूप देखने रही हम । तोर तँ ओकर निरीह व्यक्तित्व किवा सहज आ पवित्रताक प्रमाणपत्र होइछ ने ! कहने रह्य ओ जे आव आयब तँ हम होटलमे नहि रहब अहींक ओहिठाम रहब । से... । आ फेर एकबेर ओकरा प्रतिक सहायुभूति भय आ रोमांचमे बदलि गेल रह्य तहिया... । गाड़ी सीढ़ी बजओने रहैक—हम हाथ हिलबैत डिब्बासँ उतरि गेल रही... ।

आ आइ टेलिफोन आयल अछि फेर होटल एभरेस्टसँ । के अछि तकर ठेकान तँ नहि अछि, मुदा होटल एभरेस्ट आ रातिक आठ बजे... ! ककर फोन भ' सकैत अछि । फेर ओ त' कहने रह्य, होटलमे नहि टिकब... ! कहीं ओ नहि तँ अछि । अथवा हमरासँ झूठ बाजल रह्य... !

आघ घंटासँ उपर भ' गेल अछि रिसीभर उठौला । की करैत अछि एखन धरि । ता रिसीभरमे किछु घुरघुराइत अछि । हम कानसँ सटा लैत छी—'हेलौ; चन्दर जी छथि ? ओ बाथरूममे छथि । अहाँकेँ कहलनि अछि तुरत एतहि अयबा ले' ।' नारी बोलीक सुमधुर स्वर सुनवाले' पाथल कानमे ई मोटका मैनेजरी बोली गरम तेल ढारि देल सन बुझि पड़ैत अछि । रिसीभर फोनपर पटक दैत छी । फेर रहस्य बनले रहि गेल । गुन-धुन छुटल नहि ।

हमर रिकसा होटल एभरेस्टक आगाँ रुकैत अछि । रिकसाबलाक पाइ फारेछा हम भीतर प्रवेश करैत छी । काउण्टरक ड्यूटी प्रायः बदलि गेल छलैक । ड्यूटीपर सिंहजी छथि । ओ हमरा देखि अनेरे मुस्किया दैत छथि । हम आव पूर्ण आश्वस्त भ' जाइत छी—रेखे अछि । हम इशारा करैत छियनि । ओ मुस्किआइत बजैत छथि—'अरे अपने लेल ! जायल जाओ, उपरे छथि । रूम नं० ३०२ ।'

हम सरासर उपर चढ़' लगैत छी । पछिला बेरक घटना बेर-बेर मोनमे

अबैत अछि । आइयो राति आठेसँ शुरू छैक । एहूवेर एसकरे अछि । कतौ फेर जँ बबाल उओलक तँ ' ।

रूम नं० ३०२ । हम दरवाजा खटखटबैत छिएक ।

‘के अछि ?’—भीतरसँ मधुमे बोरल शब्द बहराइत अछि ।

हम नेहाल होइत उत्तर दैत छिएक—‘हम छी ।’

‘ओह, चन्दर ! आउ-आउ । हम कनेक फेस होइत छी ।’—रेखाक आज्ञाक संग हम भीतर प्रवेशक’ चुकल छी । रेखा... ! कोठरीमे नहि ! ओह बाथरूममे फोहारा चलैत छैक । मोनसँ नहा रहलीह अछि । बाप रे, कतेक काल एकरा नहायमे लगैत छैक... । ताबत वैसहि पड़त ।

रूममे एकटा छोटकी सूटकेस, हैन्ड ब्याग, बड़का पर्स, उचकी ऐंड़ीक चट्टी । खुट्टीमे शर्ट आ पैंट टांगल । हम ओछाओनपर राखल ‘सत्यकथा’क प्रेम व हत्या अंक उठा पढ़’ लगैत छी ।

बाथरूमक केवाड़ चढ़मड़ाइत छैक आ ओहि द’क’ द्वितीयाक चान हुलकी दैत छैक । शीघ्रहि एकटा खुशीक सिसकारीक संग कोठलीमे पूर्णिमाक प्रवेश होइछ । ट्यूबलाइट जेना तरेगन भ’ गेल हो ।

‘कहू, ठीके छी ने !’—रेखा भीजल केसकेँ तौलियासँ रगड़ैत हमरासँ पुछैत अछि ।—‘हँ, ठीके छी । तोँ कखन अयले ?’—हम ओकरे पुछैत छिएक ।

‘अयलहुँ तँ दिनेमे । साढ़े तीन बजे प्लेनसँ । जयनगरबला गाड़ी छुटि गेल तँ अहाँकेँ फोन कयलहुँ, मुदा अहाँ नहि छलहुँ, तँ हारिक’ आइ फेर हमरा एतहि रह’ पड़ल ।’—रेखाक सफाई हमरा सन्तुष्टक’ दैत अछि ।

तखने बिजली गुम्म भ’ जाइत छैक । अन्हार गुजगुज कोठली आ ओहिमे दूटा विपरीत लिगी मनुक्ख... । किछु भ’ सकैत छैक । मुदा से होइत छैक किछु नहि । रेखा हमरा धकिअबैत टेबुलक निचका तहपर राखल मोमबत्तीकेँ सलाइसँ लेखैत अछि । एकटा मद्धिम प्रकाश कोठलीमे छिड़िआ जाइत छैक ।

गर्मीत’ खूबे छैक एहिबेर । देह पसीनासँ ठीके नहा जाइत अछि । बिना खिड़कीक एहि घरमे तँ आर प्राण चल जायत । हमरा हँसी लगैत अछि अपने

मोने । आइ रेखा प्रायः एहि कोठलीमे जानिक’ रहलीह अछि । बिना खिड़कीक कोठरी । ओइ बेर कहाँदन खिड़की द’ क’ केओ पैसेत रहैक तँ चिचिआयल रहय—‘ईSSS ...हे पड़यलै ... !’

हम घसकवाक बहाना बनब’ चाहैत छी—‘राति अन्हरिया छैक । हमरा जाय पड़त फेर ओतहि । तोँ अयले’, हम भोरे भेंटक’ लेब । आब... !’

‘नहि, भोरे हम गाम जायब । ट्रेनसँ । अहाँसँ भेंट भ’ सकत कि नहि । ठहरू, कनेक लाइन अबैत छैक तँ चल जायब । गर्मी तँ ठीके बड़ छैक ।’ रेखा केसमे ककबा फेरैत बाजलि ।

हमरा फेर एकटा भय सतब’ लागल । राति भ’ गेने परेशानी तँ होयबे करतै, कहीं... !

बड़ीकाल धरि गुमसुम पड़ल रह’ पड़ल । किछु फुराइत नहि अछि । रातुक एहि अवस्थामे आबि सभ आकर्षण हमर खत्म भ’ जाइत अछि, रेखा लग ।

‘हमरा तँ एत’ मजबूरीमे रह’ पड़ल ने ! एसकरि ठहरबामे डर लगैत अछि आब । कोन ठेकान... !’ केस झाड़ैत रेखा सहज रूपेँ बजैत अछि ।

हम एहिसँ आगाँक इच्छा बुझवाक स्थितिमे आबि गेल छी । ओ कोनो बेर कहि सकैत अछि—‘डर लगैत अछि । अहाँ सुति रहू ने एत’ !’ से हम पहिने समझा देब’ चाहैत छी—‘एह, होटलमे डर कथीक । हम ओकरा आबिक’ खूब डंटने रहिए । ओ अमा-तमा मांगि लेने रहय ... । तेँ आब कोनो तरहक डर नहि ।’

रेखा चुप अछि । केस किछु रुक्ख भेलैक । ओ हाथसँ केसकेँ पाछामे घुमाक’ जूड़ा जकाँ बान्हि लेलक । हम घड़ी देखैत छी—दस भ’ गेलैक, आब चलक चाही । हम उठैत बजैत छी—‘लाइन नहि अओतौक । एहि भरोसे हम राति भरि एतहि बैसल रहि जायब ... । तोरा तँ एतहि रहबाक छौ—हम तँ दूर जायब ने !’

रेखा फेर चुप भ’ जाइत अछि । एकटक नीचाँ देख’ लगैत अछि । जेना किछु गुनधुन कर’ लागलि हो । हम ठाढ़ छी । ने हमरा बैस’ कहैत अछि’ ने जाय । जेना भीतर कोनो झंझावात चलि रहल हो । हमरा ओत’ प्रत्येक क्षण खतरासँ खाली नहि बूझाइछ । कहीं... !

‘नहि, हम एत्त’ एकसरि नहि रहव । लाइन नहि छैक । की तँ अहाँ एत्तहि सुतू, नहि तँ हम अहींक घरपर जायब... !’ रेखा छातीकेँ मजबूत करैत बाजलि ! ओकर बातक दृढ़ताकेँ देखि हम तँ अवाक भ’ गेलहुँ ।

एत्त’ तँ हम तूति नहि सकैत छी । आ घरपर कोना ल’ जैबैक ! बड़ धर्म-संकटमे पड़ि गेलहुँ । जाहि लोकलज्जा आ बदनामीक डरे होटलमे नहि सूति रहल छी—वएह बदनामी तँ घरोपर गेने भ’ सकैछ । हम साफ मनाक’ दैत छिएव—‘नहि, ने हम एत्त’ सूतब आने तो’ हमरा ओत्त’ जयवे’ । लोक की कहत !’

‘ओह, तँ अहाँ अपन बदनामीक डरसँ हमरा एहिठाम एकसरि गिद्धक हेंजमे छोड़ि जाय चाहैत छी ? बेर-बेर हम कतेक प्रतिकार करबैक ! अहूँक इएह इच्छा अछि तँ... जाउ । हम नहि, रोकब’—सिसकैत रेखा बजैत अछि ।

‘हम बड़ अचंभामे पड़ल छी । जाहि खतराक डरें सानिध्यसँ बच’ चाहैत छी—तकरे बेर-बेर सामना अजीब अनुभूति दैत अछि । रेखाकेँ खूब नीक जकाँ बूझल छैक—हमरा घरमे सुत’बला एक्केटा रूम अछि । ओत’ गेने एकरो ओहिमे सुत’ पड़तैक । मुदा जिद्द कयने अछि । नहि ल’ गेने आव दोसरे बदनामी होयत । रेखाक बाप ओकरासँ परिचय करबैतकाल हमरा कहने रहय—‘ई हमर बेटी अछि ! काठमाण्डूमे रहैत अछि । जहिया कहियो ओत’सँ आव’ वा जाय बेरमे जनकपुरमे रहैक तँ अपना जकाँ देखबैक । अहींक आसपर... !’ हमरा दिस आशा-भावसँ देखने रहय रेखा । तकरा बाद कयबेर अयलैक जनकपुर । मौका-कुमाँका आर्थिक सहयोग धरि हमक’ दैत रहलिये । आ बेर-बेर ओ कृतज्ञतासँ भरल आँखि हमरा दिस तर्कैत रहल । जेना विश्वासे ने होइ हमरापर’ जे हम ई सहयोग बिना कोनो प्रतिदानकेँ क’ रहल छलिये । कहबो करैक ओ—अहाँक सब उपकारक बदला हमरा चुकयवाक अछि । जरूर चुकायब... ! हम बातकेँ हँसिक’ टारि दैत रहलिये । हम जनैत रहिये—ई औपचारिकता लेल मात्र बजैत छल । जनकपुरमे ओ की हमरा उपकृत करत... ! एत’ हमरे जरूरति छैक ओकरा । आ आइ हमरा आगामि बैसलि रेखा पुनः सहायताक भीख माँगि रहलि अछि । हम की करू !

नहि, ओकरा ल’ जाय पड़त अपने ओत’ । रहल हमर बात, तँ देखल जयतैक... !

हम रेखाकेँ नजरि गड़बैत कहैत छिएक—‘अच्छा चल, डेरे पर चल ।’

रेखा प्रशन्न होइत हमरा दिस देखैत अछि । जेना हमर बोलीपर विश्वासे ने भेल होइक । सब समानकेँ यथावत राखि दैछ । टेबुलपर राखल ताला उठा बाहर अबैत अछि । हम ताला केबाड़मे लगा दैत छिएक । ओ साड़ीक पल्ला ठीक करैत अछि । हम दृढ़ताक संग सीढ़ी उतर’ लगैत छी—पाछाँसँ रेखाक चट्टीक आवाज हमर संग दैत अछि !

□

तोरा संगे जयबौ रे कुजबा

आकाशमे कारी मेघक टिक्कड़ि मटिआ तेल जकां पसरि रहल छैक । मेघ फेर औतैक, तकर संभावना पूरा छैक । कुमार एकबेर चारुभर आकाशमे नजरि फिरवैत छैक । ओ हाथमे राखल चाइनीज छाताकेँ निहारि आड़िपर बैसि जाइत अछि ।

‘एक तँ ऊ गाम नै अबै है । जनकपुरमे टंडेली करैत फिरै है । आ दोसर अयबो करै है तँ खेतो-पथार नै जाइ है । गिरहत छी, खेत-पथार गेली-देखली । जन-बनिहारपर कोन बिसवास !’—गुड्डू माइक उपराग सुनैत रहैत अछि । आइ ओकरे मोन शांत करवा लेल ओ खेत आयल अछि ।

खेत अबिते ओ चारू कित्ता घूमि गेल अछि । पानिक कोनो ठेकान नै । आड़ि बन्हने कतेक दिन चलतै । गजारिक’ खेत तैयारक’ देने छैक ज’न सभ । आब लगातार रोपनी चाही । गोठ पचासेक ज’न आइ ओकरा रोपनीमे छैक । बड़का कित्तामे ह’र बहै छै । गाछी लग बीया उखारल जा रहल छै आ एत’ पोखरि कातमे ज’न सभ रोपि रहल अछि । ओ एतहि अँटक गेल अछि । गिरहत देखने कनेक जल्दी ।

हमरा संगे जयवे गे मेघनियाँ

बड़ दुख होयती—

रौदे-बसाते देहवा होतौ शामर.....

आड़िपर बंसल कुमार चौकि उठैत अछि । ई गीत जेना ओकर मर्मकेँ छूबि दैत छैक । ओकरा बुझाइत छैक—ज’न सभ जेना ओकरे देखिक’ ई गीत गायब’ शुरूक’ देने होइक ।

अपन प्रियतमाकेँ अपना संगमे नहि ल’ जा सकबाक भयंकर मजबूरी होइत एहि लोकनायकक आर्तनाद आजुक समस्त प्रेमी-हृदयक दर्दकेँ अभिव्यक्त करैत अछि ।

कुमार छटपटा जाइत अछि । एहि लोक-नायिकाक अनुनय ओकर सम्पूर्ण बिसरल घाओकेँ हरिया दैत छक—‘हमरा संग रहिक’ अहाँकेँ दुख होयत । हम’ बहुत दिन पूर्व कुमार लक्ष्मीकेँ कहने रहैक । लक्ष्मीक प्रति कुमारक निश्छल सिनेहकेँ ओ प्रेम बूझि लेने छलीह—आ अपन जरूरति ओ कुमारमे देख’ लागल छलीह । ओकर ओही जिज्ञासाकेँ देखि कुमार ओकरा समझबैत बात घुरा देने रहैक—‘नहि लक्ष्मी ! हमरा संगे रहिक’ अहाँकेँ दुःख होयत । हम तँ बसल परिवारक लोक छी ने ! नाना जंजालसँ घेरायल’ । अहाँक चित्त शांत नहि रहत हमरा लग.....’

मुदा लक्ष्मी बात नहि मानने रहैक । ओकर बचकानी बुद्धिपर ओकरा तरस आयल रहै—छओ-पाँच किछु बुझनिहारि नै अछि लक्ष्मी । आ ओकर जिद्दकेँ देखि ओ बोल-भरोस द’ देने रहैक—समयपर ल’ आओत ओ ।

बात मुँहसँ भरोस देवा ले’ निकालि देने रहय कुमार, मुदा लक्ष्मी ओकरा गीरह बान्हि लेने छलीह । ओकर प्रत्येक पत्रमे समयक प्रतीक्षाक बात तँ अवस्स रहल करैक । कैक वर्ष भ’ गेलैक ओकरा सभक एहि वात्तिक । कैक बेर भेटो-घाँट भेलैक—मोनक बात एक-दोसराकेँ कहने-सुनने रहय । आ तखन कुमारकेँ लक्ष्मीक हेतु विचार भेल रहैक—घरमे रहने बेजाय नै । देखल जयतै..... ।

एम्हर निम्न सामाजिक वातावरणमे मनुष्य जकां जीवाक कुमारक लालसा कुमारकेँ किछु बेसी उठापटक करबौलकैक । ओ व्यस्त होइत गेल । एतेक व्यस्त जे ओ अपन जिनगीक आगाँ सभ किछु बिसरि जयबा ले’ बाध्य भ’ गेल । एतेक घरि जे लक्ष्मीक पत्रक उत्तरो नहि देब’ लागल ओ..... ।

नारीक प्रति ओकर धारणामे बरोबरि एक बात घरि धोपाइत रहलै—ओ पुरुषकेँ बरोबरि मूख बनबैत रहल अछि । एकटा आकर्षक झूठ .. !

घरमे सभ किछु होइतो पारिवारिक सिनेहसँ उपजल व्यवस्थित बासक अभावक समस्या ओकरा यायावर बना देने रहैक । ओ बरोबरि छिछिआइत रहल । एहि क्रममे भेटल रहै कैक गोठ सह्यात्री, जे ओकर दर्दकेँ बूझि संग देवाले’ वचन देने रहैक । मुदा कालान्तरमे सभ घोखा द’ देने रहैक ।

से, एहने सन कोनो घटना कुमारके कहियोकाल झकझोड़ि देल करै आ तखन लक्ष्मीक अनुहार नाचि जाइ ओकरा आगामे—ईहो तँ नारी आछि....!

फेर मोन पड़ै निर्बोध लक्ष्मीक निश्छल जिज्ञासासँ भरल नेत्र आ अनुनय—
'हम अहीं संगे रहब'.....।'

नहि लक्ष्मी, एहन नहि भ' सकैत अछि। लक्ष्मीक इएह पवित्रता तँ कुमारके मोन बह्यारने रहैक, जे बादमे बुझलक ओ। आ तेँ चिट्ठीयोमे लिखि देने रहैक—समयक प्रतीक्षा अछि....।

समय बितैत गेलै—ओ व्यस्त होइत गेल। सांसारिक बाध्यताक हाथेँ ओ मजबूर भ' लक्ष्मीके पत्र भरि लिखब छोड़ि देने रहय....। ओकरा बुझाइक, सामाजिक प्रतिष्ठा आ व्यक्तिगत सुविधाक लेल आव ओ एहिना रहत तँ नीक। लक्ष्मी कतहु जबूरा ने भ' जाइक ओकरा !

आ तखन लक्ष्मीक चिट्ठीके पढ़ि चिरी-चिरीक फाड़ि फेकि देवाक मोन होइक कुमारके। कोनो नवीन गप पढ़बा लेल मोन तरसि गेलै ओकर—लक्ष्मीक पत्रमे।

टेप कयल वस्तुव्य जकाँ लक्ष्मीक चिट्ठीमे एक्केटा बात लिखल रहैछ—
'हम तंग छी। एहि नरकसँ अहींटा निकालि सकैत छी, नहि तँ हम तड़पिक' मरि जायब एत'.....।'

'मरि जायब तँ हम की करू....?' कहियो काल कुमारके 'खिसियाक' लीखि देवाक मोन होइक, मुदा... फेर वएह निश्छल अनुनय—'हम अहीं संगे रहब'.....।' ओकरा आत्माके झकझोड़ि दैक आ ओ पुनः बोल-भरोस लीखि देल करैक...। कुमार बुझैत अछि, लक्ष्मी निर्दोष अछि। ओ चाहियोक 'किछुक' नहि सकत। बापक उदास-उदास अनुहार ओकरा अपन गलाक दर्दकेँ एखन धरि होयबापर बाध्य करैत रहैत छलैक। आ कुमारक संग रहवामे लक्ष्मीक ई दर्द बड़ पैघ बाधक रहलैक अछि। दर्द—सामाजिक मार्यादा, लक्ष्मीक उधियाइत भविष्यक आ रिटायर होइत जाइत प्रौढ़ बाप ।

ओकर बाप...ओ-सात सयक नोकरीपर आठ-दस गोटेक परिवारकेँ शहर

मे पेट पोसनिहार एकटा क्लर्क। पारिवारिक अर्थ-तन्त्रक जालमे कुहरैत किरानीक दर्द भलैँ ओकर बेटी नहि बुझौक, कुमार खूबे बुझैत अछि।

जहियासँ बाहरी आमदनीबला टेबुलसँ ओकर बदली भ' गेलै, तहियासँ ओ पाइ-पाइक लेल मोहताज भ' गेल अछि। दू कौड़ी उपार्जन करबा लेल आफिसक समयक बादो ठीका-पट्टाक फेरमे 'साइट'पर दौड़ल फिरैत अछि। ओकर एहि छिछिऐनीक दर्दकेँ लक्ष्मीक माय नहि बुझि चालि-ढालि बिगड़ब कहैत छथि। बात-कहिनी कहैत छनि। आ तखन कुमार कएक बेर देखने रहय, लक्ष्मी मायक बात सूनि डबडबायल नोरकेँ आँखिक कोरमे जबदरती नुका, कएक सालक रंग उड़ल पेंट आ कुमारके आनल विदेशी हाफशर्ट पहिरि घरसँ बाहर भ' जाइक—चुपचाप।

कुमारके बुझाइक, एहि परिवारकेँ ओकर बेसी जरूरत छैक। आ ओ तखन सिलसिलाकेँ बनल रह' दैक। से आइ धरि, जखन ओ कतेक बिसरहु चाहैत अछि तँ किछुओ संस्मरणसँ रोमांचित भ' जाइत अछि—दूर, बहुत दूर, लक्ष्मीक अनुहार चमकि उठैत छैक ओकरा आगाँ....।

मेघ हड़हड़ाइत छैक। कुमारक तन्द्रा जेना एकाएक टुटैत छैक। ओह ! ओ तँ अतीतमे चलि गेल छल....। पानि तँ अयबे करैत आव। आव ओ..... !

बीयाक भार कान्हपर लदने चलितरा खतबे कोलामे अबैत छैक। ज'नसभ खूजा बनाक' पाहिपर छोटि देवाले' कहैत छैक—जे जल्दी खेत उसरै। चलितरा खूजा पाहिपर छोटि लाठी लेने कुमारक बगलमे ठाढ़ भ' जाइत छैक।

'चलितरा ?' कुमार टोकैत छैक।

'जी मालिक !' चलितरा नीचाँ तकैत बजैत अछि।

'बीया कतेक जोड़ा हेतौ रे ?'

'एह, एखनू होतै मालिक ! सौसे कित्ता देख लेतै ।'

कुमार चुप्प भ' जाइत अछि। चलितरा बगलमे ठाढ़ रहैछ। कुमारकेँ बुझाइत छै जे कोनो काज होतै ओकरा हमरासँ।

पुछैत छैक—'की बात छै रे ! जेबहि नहि बिराड़मे ?'

‘जयबे मालिक की !’ कनेक चुप्पीक बाद—‘कनीटा के काम रहलै !’

‘की छी ?’

‘कनी रुपैया चाही मालिक !’—जेना कोनो अपराधक’ रहल हो ।

‘कैला रे, एखन तँ लोक बोनि कमाइत अछि, खाइत अछि । ओहूमे तो दुइए प्राणी....!’

‘कहाँ दू प्राणी मालिक ! अखनू तँ असगरिए छिए । सगाइ करबै । बात पक्का भ’ गेलै । ताही ला ...’

‘सगाइ ?’ आश्चर्य होइत छैक कुमारके—‘तोरा तँ बियाह भेल रहौ रे ?’

‘जी, भेल तँ रहै । बिलगा देलिये ।’

‘कथिले’ रे ! बड़े मानौ तोरा कहाँदन....!

‘दुत्, की मानत मालिक । अपनेसँ कोन....! जहिया बियाह भेल रहय तहिये कहि देने रहिये—हमरा किछु नै है । मालिकमे कमाइ छी त खाइत छी । मालिके चारि कट्ठा जनौरी देने है—सेहे एकटा अन्नक आधार । तकरे उपजाक’ साग-क’न खाइ छी । जेहे खाइ छी—सेहे खियवौ ।’

‘तखन ?’

‘तखनू तँ बात मानि गेल रहय मालिक । तौ जहाँ रहब’, तही रहब । जे खियवब’, सेहे खायब’—कहने रहय । किछु दिन तँ ठीके रहलै । लेकिन....!’

‘लेकिन की ?’

‘जिउ के वड़ पातर रहै ऊ । जेहे दूटा नीक-नुकुत दे, तकरे ला बेहाल । नीक-नुकुत खाइमे बहादुर । खूब खाइ, खूब मोटाइ आ खूब....!’ चलितरा जेना अतीतमे भसिया जाइत अछि । मुँह तीत भ’ गेलै ।

‘तखन की भेलौ रे ?’—कुमारक जिज्ञासा बढ़ि जाइत छैक ।

‘तखन की होतै मालिक । इज्जतोपर खेल गेल । भठि गेल ऊ । हम अपना आँखिसँ एक दिन बकरीबला घरमे ...कहल जाओ जे ओहन भरछूही के कोना रखितिये ?’—चलितराक गँर मोटा जाइत छैक । ओ कुमारक स्वीकृति सुनबाले’

ओत’ ठाढ़ नहि रहैत अछि । बिराड़ दिस पढ़ायल चल जाइत अछि ।

कुमार हतप्रभ अछि....! पुनः एकबेर ओकरा मस्तिष्कमे नारीक चित्र नाचि उठैत छैक—आकर्षक झूठ । सोनाक मृगा जकाँ आकर्षक झूठ, जकरा पाछाँ नहियो चाहिक’ लोककेँ जाय पड़ैत छैक । लोक जाइत रहल अछि आ पछताइत रहल अछि ।

मेघक बुन्न शहर’ लगैत छैक । कुमार छाताकेँ खोलि लैत अछि । बड़का-बड़का बुन्न छातापर खस’ लागल छैक—ढब-ढब, ढब... ।

जनो सभक गीतक बोलमे आर मिठास भरि जाइत छैक :

तोरा संगे जयबो रे कुजवा

बड़ सुख होयतै—

हथिया चढ़ि धुमबै जहान रे....!

ओकरा बुसाइत छैक—लक्ष्मी ज’न सभक मध्य ठाढ़ भ’ गेलीहु अछि । आ ओकरा सभक स्वरक संग स्वर मिला कुमारकेँ पुनः एकबेर निश्चल अनुनय करैत छैक—‘तोरा संगे जयबो रे कुजवा !’

कुमार तिलमिला जाइत अछि । ओ नीक जकाँ जनैत अछि । लोकनायकक मजबूरी’ जे प्रियतमाक अनुनयकेँ अन्तमे स्वीकारबापर बाध्य होइत रहल-ए । आ ओ अपनाकेँ आड़िपर बैसल ‘कुजवा’ बूझ’ लागल अछि ।



सैथिली अकादमी, पटना

किछु महत्त्वपूर्ण नाटक

क्रम सं०	पोथीक नाम	लेखक/अनुवादक/संपादक	अतिरिक्त/संज्ञित
१.	मणिमंजरी	डा० चन्द्रधर झा (संपादक)	८५०/१०५०
२.	उत्तर रामचरित	मुन्शी रघुनन्दन दास (अनुवादक)	६००/८००
३.	भुमकी	मणिपद्म	०००/—
४.	सावित्री-सत्यवान	महाकवि लाल दास	६००/८००
५.	पहिल सांझ	सुधांशु 'शेखर' चौधरी	६००/८५०
६.	वरदान	गौरीकान्त चौधरी 'कांत'	५००/—
७.	चरंचरित	सोमदेव	१०००/१२५०
८.	दिग्विजय	काशीनाथ मिश्र	५००/—
९.	पारिजातहरण	उमावति	५५०/—

आवरण मुद्रक—मुरलीधर प्र.